
װערטער 


װערטער קלײב פון זיך, מי פערל, 
מיט א זין און מיט א מאט. 
ציל זיי אן אויף זײד — א שנירל, 
און פארשלייף זיי מיט א שלאס. 

הענג זיי אויף א האלדז, א קיבן 
אן ׳ װי זונעלעך אין שי_ין. — 
האסטו ווערטער אויסגעקליבן, — 
זאלן זיי א צירונג זײן. 




לידער פון שאטן 




מײן מאמע 


מיין מאמע שטייט נאך אלץ אין סדום 
אויף קויל פארברענט, א װערבע שטומע, 
מיט ״גאט פון יצחק און אברהם״ 
פארלאשן אויף די ליפן פרומע. 

מיין מאמע האט אין טויטנטאל 
די װיסטע רוצחים ניט געשאלטן, 
זי האט געהערט דיין װידערקול 
אין קאלכאויװן, פון פלאם צעשפאלטן, 

און האט צעפלאקערט זיך — א קנויט 
א ליכטיקע אין ים פון פייער • 
זי האט געמיינט, אז מיט איר טויט 
איז זי דעם חוטא, מיך, מטהר... 

נאר איך, איך בין א חוטא אלץ 
און שטעכעװדיק אין מיר דיין שם איז. 
איך שטיי אין סדום — א זײל פון זאלץ, 
און רוף צום דין דעם דין אמונ. 



טאטע מײנער 


טויטער טאטע מי_ינער, אומפארגעסענער, 
ווייט אין ווילנע רוסטו אייו״אליין נאר 
ווי א רויטער פלאקערבוים, א יעסענער, 
ברענסטו ווידער אין מיין פלייש און ביינער. 

ניט געווען קיין שלום איז צעווישן אונדז, 
בײדע זיינען מיר געווען עקשנים • 

און דער עקשן האט צעטיילט און האט צעריסן אונדז, 
אבער איצטער, טאטע, טראג איך אום דיין פנים. 

אלע דײנע װערטער, די געדרשנטע 
אין די אלטע, װייטע טעג סקארבאווע 
קומען איצט צוריק צו מיר, געירשנטע, 
גרינענדיק אין בייט פון מיין מחשבה. 

איצטער טראכט איך, טאטע, דײנע טראבטונגען 
ווען איך הער די קינדער מײנע ריידן, 

ווען איך זע זיי, אויפן וועג המחתון גיין, 
זוכנדיק דעם ערדישן גן״עדן. 

כ׳האב זיך אויך אין ױגנטצײט געבונטעוועט 
קעגן גאט און קעגן לעבן דיינעם, 
כ׳האב געחלומט, אז מײן פאן די בונטע וועט 
איבער *זלע וועלטן זיך צעשיינען. 

נאר דער גלויבן מײנער, דער געבאוועטער, 

איז געשטארבן מיטן יונגן מולד, 

און א חלף אן א פגימה, א געקאוועטער, 
האט מײן חלום אויפן שניי געקוילעט. 

טאטע מי_ינער, אין מי_ין לעבן פאריקן 
פארש איך אלץ מײן טעות און איד זין אים. 
מיטן יונגן דור, דעם עקשן ׳ דעם לאנגהאריקן 
פיר איך, פונקט ווי דו א מאל, װיפוחים• 

איצטער הער איך דיינע טענות, די אמאליקע, 
אײנגעזייטע, אויפגעשפחאצטע אין מיין טראכטן, 
אנגעצונדענע װי װאלקנדלעך, װײסװאליקע, 

אין די געלע מיינע, הארבסטיקע פארנאכטן. 

װערסט מיר, טאטע, איצטער אלץ פערזענלעכער, 
װען מיין קאפ װערט גרויער, אײנגעבױגן. 
יעדן אװנט ווער איך צו דיר ענלעכער 
מיטן פנים און דיין צער אין מײנע אויגן. 

טויטער טאטע מײנער, פרי געשטארבענער, 
ווייט אין ווילנע ליגסטו אײו-אלײו נאר*, 

װי א בוים אין הארבסט, א רויט געפארבענער 
ברענסטו ווידער אין מײן פלייש און ביינער... 



מיין היים 


מײן היים, מי_ין היים געײעזענע — 
דו שטייסט נאך אלץ אין מיר 
מיט ביימער, מיט בערעזענע, 
צעײיגטע איבער דיר. 

מיין ײעלט, מיין ײעלט צעפאלענע, 
קומסט מיר צו חלום איצט 
מיט בלוט-טראפנס ווי מאלינעס 
צעטראטענע, באשפריצט. 

וועמעס איז דאס בלוט צעזאטענע, 
וואס גליווערט ניט און זידט ז 
איז עס מיין שוועסטערס, באטעניו, 
וואס האט קיין קבר ניטז 

צי גאר מיין ברודער איציקס בלוט, 

וואס כ׳ווייס ניט וײ ער ליגט. 
ס׳האט זייער בלוט דאס בליציקע, 

מיין הארץ מיט גאט צעקריגט. 

מיין היים, מיין היים געוועזענע, 
מיט אשן צוגעדעקט, 
ווי צײייגן, ווי בערעזענע 
האסטו א מאל געשמעקט. 

א קליינע, א פארארעמטע, 

נאר ווי א בייט פארזייט 
מיט לידער מיט צעזמרימטע, 

מיט נעימותדיקע רייד. 

א נידעריקע, שטויביקע, 
מיט ווענט פון אלטקייט שײארץ, — 
נאר מיט חלומות גלויביקע, 
ווי שבת-ליכט אין הארץ♦ 

מיט פראסטע יארן קארענע 
װי שווארצער ברויט מיט זאלץ 
עס שטעכן איינגעפרארענע 
די טרערן אין מיין האלדז. 

און כאטש פון געטא-טויערן 
אײעק בין איך שוין לאנג, 
וויל אלץ מיין ליד נאך טרויערן 
און ײיינען אין געזאנג. 



והוא רחום 


והוא רחום. 

מיין הויפל פאלט אין פײער אום. 
עס ברענט די זון, מיין טאטנס ש״ס, 
אין מיטן פון מײן װילנער גאס. 
און שכנים שטייען בײ די װענט 
און ווארעמען אין פלאם די הענט, 
די נאענטע שכנים פון ארום, — 
והוא רחום. 

והוא רחום. 

דער מערב בלוטיקט אויף מיין שויב 
װי א צעפליקטע, ווײסע טויב. 
די בלעטער פון מײן טאטנס ש״ס 
באגראבט דער ווינט אין רעדערשטויב. 
איך טראג דיין נאמען אויף מײן מויל, 
נאר ס׳איז מײן הארץ א שװארצע קויל 
און מײנע ליפן זײנען קרום, 
והוא רחום. 

דער ערשטער שטערן צינדט באלד אן 
מײן אומרו, װי די בלום פון מאן. 
איך גיי ארום פון װאנט צו וואנט•, 
מײן ברודער האט אזוי געשפאנט, 
*זרומגערינגלט פונעם בראנד 
און האט דעם טויט געבעטן: קום! 
והוא רחום. 

והוא רחום. 

די שווארצע נאכט וועט קומען באלד 
מיט הונדערט טויזנט שאטנס רויך. 
זי וועט דערטרינקען אינעם וואלד 
א זיבן טרערן פון דער הויך. 
נאר איך ׳ נאר אין ׳ װעל ליגן וואך, 
און זען דיין פרומע גאס ׳ 
די_ין קרוין 

פארלאזט 

אין ראסט 

פון זשאווער 

ברוין 


והוא רחום 
יכפר עון. 



אין בין געװען 


איך בין געײען א סאסנעבוים אין ײאלד פון גרינע זינגערס, 
א סאסנעבוים, א פעכיקער, פון ליכטיקן ניטהי. 
צום הימל פלעג איך אויסשטרעקן די נאדלדיקע פינגערס 
און אנצינדן אין זריחה זיי א יעדן אינדערפרי. 

איך האב צום הויך געצויגן זיך, צום וײקס פון מימע 

זיידעס, — 

די זקנים מיט די זונקעפ און די שאטנדיקע בערד; 
איך האב מיין קרוין מיט זיי צוזאם צעוויגט אויף 

הימל־הוידעס 

און אנגעבונדן מײנע פיס אן פשוטקייט פון ערד. 

ארום געשטאנען איז א וואלד, וואס האט גערוישט 

מײן לשון, 

און אונטן האט דער דנא געגרינט מיט יונגײאלד און 

מיט שטשאײ. 

בײ נאכט האט אויף מײן שויבער זיך א שטערנפאל געלאשן 
און שורות אױפן קאפ געלאזט מיט סודותדיקן כתב. 

לבנה פלעגט מיך זילבערן אין רונעכט ווי א לירע, 
און אנשפאנען ײי סטרונעס מײנע צוױןגן גרינעם סכך. 
ווי פייגל פלעגן נעסטן אויף מיר ײערטער, און אין שירה 
האב איך צעוויגט מײן יונגשאפט אין געפלאטער פון 

מײן שפראך. 

נאר ס׳האט א האק, א רוצחישע, פון שטאם מיך 

אפגעשניטן, 

מײן קארעהויט אראפגעשונדן פון מײן בלייך געביין, 

און מיך געלאזט א נאקעטן, אין פרעמדער װעלט, אין 

מיטן׳ 

פארקניפלט אין א דראטן-נעץ, ביים זײט 5 ון לעבן שטיין. 

כ׳בין איצט א טעלעגראפן־סלופ אויף שקיעותדיקע 

פליינען... 

בײם זײט פון לעבן שטיי איך, אן די צװײגן, א בעל-מום. 
עס װיגן אין מיין נעכטן זיך די אפגעהאקטע קריינען 
און װיינען היינט פון מיר ארויס צום רויקן *זרום. 

א געסעלע ײדן 


ע געסעלע יידן, װאס האבן געלעבט 
ווי שניידערס און שטעפערס, ײי סטאליערס און קרעמערס 
און האבן אויף זייערע פלייצעס געשלעפט 
דאס לעבן ׳ ײי וואסער אין הילצערנע עמערס. 

זיי האבן ביז חצות פון דעם בלויען באגין 
גענייט און געהאמערט, געדרייט און געבויערט. 
נאר ס׳האט ווי אין שפינוועב א פינצטערע שפין, 
ביי שכנים אין אויגן די שנאה געלויערט. 

און ס׳האט זיי פארברענט דער ארומיקער האס, 
ווי קופעס צערונצלטע הארבסטיקע בלעטערן 
איצט טראג איך אין זיך מי_ין אמאליקע גאס 
אזוי ווי א מת אין אן ארון פון ברעטער. 

און וײ נאר איך טרעף זיך מיט יידן צונויף, 
אין פרייד צי אין טרויער מיט אלע אין איינעם ׳ 
נעמט שרייען אין מיר מיין צעשאכטענער הויף ׳ 
און ס׳ײײנען די הילצערנע שוועלן פון שכנים. 

מיין טרויער 

װי ס׳טראגט דער בוים אין זיך די קארבן 
פון זײנע הארבסטן אפגעגליטע, 
אזוי טראג איד אין זיז די גארבן 
פון דײנע טויטע שטעטלעך, ליטע. 

און װי אין פרילינגצײט נעמט רינען 
פון יאדלעבוים זיין פען דער רויער, 
אזוי אויך טראפנט פון מײן זינען 
און װערט פארשטיינט אויף מיר מיין טרויער 

איך שטיי אין שאטן װי א יאדלע, 
די צװייגן צו דער ערד געבויגן, 
און מײנע שטעכעדיקע נאדלען, 
זיי שטעכן אויס דער װעלט די אויגן. 



א שאטן 


מיין נעבטן האט אין טרערן זיך פארלאשן און דערשרונקען. 
מײן חלום איז געווארן רויך אין פײערן פון אומקום, 
און ווי א בוים, א הארבסטיקן, מיט גליענדיקע בלעטער, 
צעזעגט אויף ניט געהובלטע און שטעכעדיקע ברעטער, 
אזוי האב איך מיין טערפקען זײן צעזעגט אויף טעג 

און שעהען, 

און אויפגעקלאפט אן ארון פארן נעכטיקן שגעון. 

איך טראג דעם ארון אין געמיט 
און אש טראג איך אין ארון. 
איך גיי מיט אבלדיקע טריט 
ארום אין מײן זפרון. 

עס גייט מיר נאך מײן טויטער טרוים 
מיט הענט אין שטעכלדראטן. 

און ביי מיין שוועל, אנשטאט א בוים 
וויגט אום דער ווינט א שאטן. 

גרויער טרויער 


גרױער טרױער מיינער, גרויער טרױער, 
ב׳טראג דין ווי א שליחװנ, שווער אויף מײגע ליפן• 
ט׳גייט מיר נאך דער שאטן פונעם געטא-טויער, 
וועלכן כ׳קאן אין גאנג מיינס ניט אריבערהיפן. 
פינף און צוואנציק פרילינגס זיינעו אפגעלאפן. 
און די וװנד איז אפן, און די וװנד איז אפן. 

ס׳קומען מיר צו חלום פלאמען, בלוט און ביינער, 
ברענענדיקע גאסן אונטער הימלען בלייכע. 
צווישן מארק-געזעמלען שטיי איך איין־אליין נאר, 
װי א בלינדער בעטלער, זינגענדיק מיין איכה. 
כ׳טראג דיין אש, מיין היימשטאט, צווישן מיינע ציינער. 
איך בין דיין באזינגער, איך בין דיין באוויינער. 

אלץ, וואס ס׳האט געטראפן, איז שוין באלד א מעין\ה, 
איינגענײט, געבונדן אין א שווארצן טאוול. 
קיינער וויל ניט הערן אין די היימען ווייסע 
מיין געשריי פון נעכטן, דאס געװיין פון אבל. 
אין צעהעלטע גאסן גיי איך איינער, איינער, 
מיטן אש פון װילנע צװישן מיינע צײנער. 

גרויער טרויער מיינער, גרויער טרויער. 
כ׳גיי מיט דיר געארעמט אינעם היינט, א פרעמדער. 
יעדער רויטער חלום אין דער נאכט, דער בלויער, 
ברענגט מיר פון א נאענטן א פארבלוטיקט העמדל. 
יעדן יארצייט ברען איך ווי א ליכט אין פלאמען, 
נאך מײן ברודער, שוועסטערס, נאך מיין טאטע-מאמען. 

טיף אין מיין גענידער, 
אונטער מײן געװיסן, 
ליגט מײן טאטנס סידור 
פון א דייטש צעריסן. 

און אין נאכט אין שפעטער, 
ווען אויף ײעלטן שטיל איז, 
בלעטער אין און בלעטער 
די פארוויינטע מפילות. 

כ׳וזאב געלאזט מיין מחזור 
ערגעץ אין די העטן... 
צו א גאט, אן אכזר, 
קאן איך מער ניט בעטן. 

אין דער נאכט, א װאכער, 
האלט איך אין איין קלערן. 
און מיין הארץ — אן אחר — 
קושט מיין טאטנס טרערן. 



אין לאנד פון שטארבן 


ס׳הענגט אלע טאג א רעגנבויגן דא 
און העלט מיט אויסגעדאכטע פארבן. 
ביי נאכט פארמאך איך מיינע אויגן דא 
און פלי אװעק צום לאנד פון שטארבן. 

אין שוועב צום ווייטן ליקוי־חמה-לאנד 
אויף אײנגעבראכענע און שווערע פליגל, 
און קום אין ליטע־לאנד, מיין גרויע מאמע־לאנד, 
ווו• ס׳שטייט און וויגט זיד נאן מײן וויגל. 

עס הוידעט אום א ווינט דאס וויגעלע, 
אן אש־פארשאטענע, א ליידיק הוילע. 
און אונטער דעם דאס ווייסע ציגעלע 
געשאכטן, ווי א קרבן עולה. 

עס ליגן אשן פון סאדאווניקעס 
אין בליענדיקע עפלסעדער, 
און ס׳זינגען ניט די למד־ווניקעס, 
די גארבערס, שנײדערלען און בעדער. 

פארשרפעט ליגט דאס צאינה וראינה־לאנד, 
מיט שקיעות בלוטיקע פארשאטן, 
און ס׳שטייט און מאנט און מאנט אין יענעם לאנד 
מיין מאמעס לאנגער, שווארצער שאטן. 

איך כאפ זין אויף אליין זיך קנײפנדיק, 
און שטעכעוודיק ווערט מײן געלעגער. 
איך הער אין זיך ארומגיין כליפענדיק 
די ווייסע האלצהעקער און טרעגער. 



און הער א װינט רוימט אײן 8 יעדערן: 
דער גאט פון רחמים און פון אהבה 
האט אויסגעצופט די שענסטע פעדערן 
פון אונדזער גינגאלדענער פאװע. 

ס׳הענגט אלע טאג א רעגנבויגן דא 
מיט אויסגעדאכטע זיבן פארבן. 
בײ נאכט פארמאך איך מײנע אויגן דא 
און פלי און פלי צום לאנד פון שטארבן. 

װײסע לעמער 


װאלקנדלען ײי וױיסע לעמער 
פאשען זיך אין בלויען סטעפ• 
די לבנה גיסט אן עמער 
מילך אויף בערג אויס, ווי אויף טרעפ. 

ס׳איז דאס פעלד איצט א באלעמער 
און די ביימעו— בערד און צעפ — 
וויגן זיך אין שטילן זמר 
מיט טליתים אויף די קעפ. 

כ׳האב געלאזן אלע ײערטער 
פון דיין גראבן סידור, גאטג 
אין מיין מאמע־הײם צעשטערטער, 
אין מיין ברענענדיקער שטאט. 

איצטער שטיי איך א פארטרערטער, 
ווי א סלופ אין שטעכלדראט 
כ׳האב פארגעסן אלע ווערטער 
פון דײן גראבן סיױר, גאט! 



דעמער 


צעוױשן טאג און נאכט אין דעמער 
שעפט בלויקייט אן דאס הארץ — אן עמער, 
און שטעלט אוועק אונטער מײן דאך עס 
צו טובלען די ניגונים, וואס זינגען זין בלחש. 

צעווישן טאג און נאכט צעוועקן זיך אויף צווייגן 
חלומות, בונטע פייגל, ערשט־ארויסגעלאזט פון שטייגן, 
און שטילער נאך פון שטומען, און שטומער נאך פון שווײגן, 
נעמען בלויע רגעס אלץ פארהילן און פארבײגײן• 

די זון האט, ווי א פאסטעכל א בלאנדער, מיט א זמר 
אוועקגעפירט אין היישטאל זיבן וואלקנדלעך ווי לעמער, 
און שלאפן זיי אײעקגעלייגט צופוסנס פון א הימל, 
וואס זעט אויס ווי א קארנברויט מיט שטערנדלעך 

פון קימל• 

נאר איך אליין/ וואס האב א ה*זרץ מיט לידער און משלים, 
קאן אלץ ניט ווערן גוט מיט זיך און זיין מיט זיך בשלום*, 
איך שעפ צוויי הענט מיט בלויקייט אן 
און וואש זיך אויס די ײיעס, 

און קאן ניט אויסײאשן דאס בלוט פון פייערן און שקיעות• 

סדום 


שארן ׳ רוקן זיך פאמעלעך 
װאלקנדלעך אין רויס. 
אויפן דנא פון ים המלח 
ליגט דערטרונקען סדום• 

אזוי לערנען אונדז די זײדעס 
פון א יעדער שטאם ׳ 
און זײ ברענגען אונדז אן עדות ׳ 
דעם פארװיסטן יס. 

װי אזוי קאן איך הײנט גלויבן 
מעע\הלעך פון לוטז 
כ׳קוק ארויס פון מיינע שויבן 
און זע סדום — די שטאט 

שטייט א לוסטיקע אנטקעגן 
פול מיט שלעכטס און זינד. 
און א שוועבלדיקן רעגן 
ברענגט דא ניט דער װינט. 

בערליך, 1946 

איך קריד 


אין קריך איבער פלױטן פון נעבטן 
און קאן ניט געפינען 
דעם חלום, וואס אין האב 
פארלארן אין ױנען, — 

ווען ס׳האט זיך די זון אנגעצונדן 
אין פלאם פון טרעבלינקע, 
און האט זין געוואלט 
אין ע בלוטיקער לוזשע דערטרינקען. 

נאר ס׳האט אײז — א בעלמע — 
די לוזשע מיט טרערן פארצױגן, 
און כ׳קאן שוין ניט קוקן 
דער זון אין די אויגן. 

א בליץ 


א בליץ האט געטראפן א קװאליקן קװעלכל 
און איבערגעלאזן בלויז שאטנס א שעלכל, — 
א פינצטערן שפאלט אין צעטרייסלטן הארצן 
מיט הייפעלען אש אינעם שטויב, אינעם שװארצן. 

אויך מיר האט געטראפן דאס פײער פון טייװל 
און איבערגעלאזן בלויז שאטנס א הייפל. 

איך בלאנדזשע ארומעט, אין זיך א פארהערטער, 
און הער װי עס פלאטערן אום מיינע װערטער, 
ווי אין א פארסמאליעטן בינשטאק די בינען, — 
זיי קאנען דעם פענצטער צום טאג ניט געפינען. 


29 



שאדית הפליטה 


אונדזער נעכטיקע היים האבן שטױול צעטראטן 
און פון פײער א שלייף האט דערשטיקט אונדזער גאס. 
איצט עסט אונדזער גוף אויף א פינצטערער שאטן — 
ווי עס עסט אויף דער זשאווער אן אייזערנעם פאס. 

אונדזער הײנטיקע היים האט צעשפיגלטע שויבן, 
און א טעפעך א ווייכער פארשטילט אלע טריט. 
נאר עס ברומען אין אונדז, ווי פארבלוטיקטע טויבן, 
די אלע, וואס האבן אין פײער פארגליט. 

דערפאר קומען תמיד ביי נאכט צו אונדז פחדים 
און ברענגען צו חלום די נעכטיקע יאר. 
און ס׳שטעכט די לבנה א זילבערנעם פאדעם 
אריין אין די שווארצע פארסמאליעטע האר• 

און ס׳צינדט יעדער פרי אן דעם טונקעלן נומער, 
אזוי ווי א יזכור אין אונדזערע הענט -, 
ביז ס׳וועט קומען דער טויט, ווי א פאסטעך א שטומער, 
און אונדז פירן צו די, וואס דער פלאם האט פארברענט. 

דײן מאמע 


חײם גראדעו 

אין גאטס היכל — זאלן העלע ׳ 
עלטער ׳ גרויער, מידער ׳ 
שטייט דיין טויטע מאמע װעלע 
מיט צוויי קוישן לידער• 

אויף די דארע ארעמס נעסטן 
קאשיקעס, איר װאן־עול 
און איר וואג ׳ איר וויי צו מעסטן 
דארט פארן פביכול. 

אויסגעלאשן איז די סטעליע 
פון דער וועלט ׳ די בלויע• 
און פארשװיגן די קאפעליע 
פון מלאכים גרויע• 

בלויז דײן מאמע וועלעס אויגן 
ברענען אנגעצונדן, 
און זי רופט אין צער געבויגן 
אלע אירע קונדן. 

אלע מאמעס ׳ מאמע־עדות 
רופט זי ליב און טייער ׳ 
אומגעבראכטע אויף עקדות 
און פארברענט אין פייער. 



װעמעס זכר ס׳האבן־ מאכן 
צוגעדעקט און פלאמען. 
פארן שטול פון פביכול 
כעמט זי זיי צוזאמען. 

וװ די פײער־שטורעמס רוישן 
שטעלט זי זיי אנידער 
און זי טיילט זיי פון די קוישן 
גראדעס מאמע-לידער. 

דעו— א ליד און דער — א קעין׳ 
שמײכלען זײ דורן טרערן. 
און די טרערן און די טרערן 
צינדן אן די שטערן... 



דײן מאמע 


אברהם סוצקעװערן 

די גרינע בריק איז איצטער נאך די שװעל 
פון דײן צעהוידעטער, צעװיגטער סאלקע. 
זי הענגט נאך איצטער ווי שאגאלס געמעל 
אויף אונדזער קרומער געסל, שנסתלקה... 

און דער, וואס קריבט די קרומע טרעפ ארויף, 
דערזעט נאך איצט די רויטע שײן פון ליקוי״חמה, 
און אין דער שײן, א ברענענדיקן פרוב — 
דײן מאמע. 



פאעט פון פען און באיאנעט 

פ>ןעט פון פען און באיאנעט, — 
א האלב פארברענטער ביסטו שטוינען 
געבליבן שטײן אויף דעם פלאנעט 
צו זײן דער אײביקער מקונן• 

און ווי לו־טס ווײב לעם טויטן סדום 
שטייט עד־היום פארקוקט אהינטער, 
שטײסטו אויך, סוצקעווער אברהם, 
און שעפסט די נעכטנס פון דיין טינטער. 

און לעבסט אויף אין דיין צענטן צער, 
אין עכא פון פארשטומטן מת־קול, 
די בלייכע ביינער פון פאנאר, 
ווי אין דער זעונג פון יחזקאל. 

און װידער שרײט דער אומשלאגפלאץ 
לעם שטעכעדיקן געטא־טויער, 
און ס׳צינדט זין אן ווי א שטורקאץ 
דיין ליד פון זינגענדיקן טרויער. 

פה נטמן 

אזוי װי אהינטערן פלאנקען 
פארװעלקן אין שאטן טוליפן, 
פארוועלקן אין מיר די געדאנקען, 
װאס װילן ניט קומען אויף ליפן. 

ווער װיל עס אין ווערטער דערהערן 
דעם צער, וואס מיט יארן פארשיט מען ז — 
דעם צער ׳ וואס פארקריצט אויף מי_ין שטערן 
מיט אותיות פון קנײטשן: פה נטמן♦ 

פה נטמן: פון נעכטן דער זכר 
באגראבן אין נערװן א תיבה• 
פון נעכטיקע פלאמען פאררייכערט 
געבליבן איך בין — א מצבה• 

און קיינער דערזעט ניט די אותיות 
פארקריצטע ביי מיר אויפן שטערן. 
עס בלוטיקט אן אוונט, א גוסס, 
און באלד װעל איך אויכעט ניט ווערן• 



ױנגװאלד 


הירשקע גליק לזברון 


מען האט דעם יונגװאלד אויסגעהאקט 
מיט העק, מיט אויפגעהעצטע. 
עס האבן בלויז געציילטע זיך געראטעוועט פון זעג. 
נאר שטאלצע גייען מיר אין טאקט 
פון הירשקעס ליד ׳ די לעצטע: 
זאג ניט קיין מאל, אז דו גייסט דעם לעצטן ײעג 1 

מען האט אונדז טויזנט מאל געקעפט 
מיט בגידה און מיט פוח. 

מיר זימען טויזנט מאל געפאלן און געקומען פון געשלעג. 
אוין היינט, ווען אונדזער לשון ײערט געשלעפט 
צו דעם מזבח — 

זאג ניט קיין מאל, אז דו גייסט דעם לעצטן ײעג 1 

מען האט דעם יונגוואלד אויסגעהאקט, 
געבליבן איז זײן נוסח ; 

מיר זיינען זיינע טרעגער אויפן אפגעפרעמדטן ברעג. 
מיר גייען מיטן אלטן טראקט 
און טראגן זיין גערוס אי.ין: 
זאג ניט קיין מאל, אז דו גײסט דעם לעצטן וועג. 

לידער־שאף 




דאס ײדיש ליד 


דאס יידיש ליד, דאס פשוטע, דער שפחה אומבאוח־סטער, 
האט אויסגעמײסטערט שיך פון גאלד מאני לייב דער 

שוסטער. 

און איציק מאנגער, שנײדער־יונג, האט אונטער א לאמטערן 
א בלויע קלייד איר אויפגענייט פון נעכט און װינט 

און שטערן• 

מיט ליבשאפט האט פארפל 1 אכטן אירע לאקן אברהם 

רײזען, 

האט משה לײב איר אנגעטאן א קרוין פון רויטע רויזן, 
האט מארקיש איר אװעקגעשענקט זײן שיינקייט, און 

אויף אייביק 

האט איר געזאלבט מיט לויטערקײט דער שטובן־מאלער 

לײװיק. 

און װי אין אלטן כישוף־שפיל איז, נס פון אלע נסן, 
דאס יידיש ליד, דאס שיינע ליד, געווארן א פרינצעסין: 
מיט מלכות אין איר קיניגרײן, מיט פרינצן און היכלות. 
ביז װאן דער בייזער כישוף־מאן האט אויסגעשפרייט די 

פאלעס, — 

ער האט פארװאנדלט אלץ אין אש און האט דאס ליד 

פארטריבן 

אהינטער זיבן שװארצע בערג, אהינטער ימען זיבן. 

און דארטן אין א ליינען העמד, פארלאזן און פארגעסן, 
װאגלט װי א בעטלערין פון יידיש די פרינצעסין. 
זי גייט ארום אין רויטן קרוין פון אפגעוועלקטע רויזן 
און װארט א גוטער פרינץ פון װײט זאל קומען איר 

דערלײזן. 

יידיש 


דו ביסט די קרוין פון גלות, יידיש, 
און דער, וואס טראגט דין, איז א פרינץ 
פון אל דעם וװנדערלעכן חידוש, 
וואס האט אין דיר געטאן א בלינץ. 

אויך היינט באשיינסטו אונדזער גלות, 

און דער, וואס גלייבט אין דיר און לעבט, 
צעעפנט זײנע הענט און פאלעס 
ווי פליגלען בלויע און ער שוועבט 

אריבער שטיבער, איבער שטאלן, 
באפרײט און ווײט פון צוואנג און קלעם, — 
ווי אין די בילדער פון שאגאלן, 
ווי אין די מעשיות פון בעל־שם. 

ייךיש 


יןדיש, מאמע מײנע, לײד־און־לידעי־לשון, 
װאסער טרייסטװארט זאל איך זיך אליין הײנט זאגן 1 
כ׳שלײף די װערטער דײנע — דימענטענע בראשן, 
און ניטא איז קיינער, װער עס זאל עס טראגן. 

ב׳האב אראפגעקושט דיך פון פארקוילטע ליפן, 
פון פארשעמטע געטאס און פון טויטע מארשן, 
און מיט זיך געבראבט דיך, װי א קינד אין כליפען, 
יידיש, מאמע־לשון, זוכנדיק א ירשן. 

װי א קויל פון פייער אונטער קאלטע אשן 
האב אין דיך געטראגן איבער שטעט און שטראזן. 
כ׳האב געפונען טרערן דיך ארומצװואשן, 
נאר קיין יונגן אטעם, וואס זאל דיך צעבלאזן• 

כ׳גיי מיט דיר — א זינגער איבער אלע הויפן, 
נאר מיט פרעמד פארצויגן זײנען אלע שויבן. 
וװ נעמט מען דעם כוח זיך ארומצורייפן, 
אויסטראפענען זאל ניט פון מײן לײב דאס גלויבן. 

אלע נעכט באהעפט איך זיך מיט וויי און ווערטער. 
אלע פריען גייען אויף אין מיר די לידער. 
אין בייטאגן בלאנדזשע איך, א ניט דערהערטער, 
צווישן מײנע יידיש־ריידנדיקע ברידער• 

וואסער טרייסטווארט זאל איך הײנט אליין זיך זאגן, 
אז מײן וואר און חלום איז ניט ווערט קיין גראשן ןן 
וויפל קאן איך דיך נאך אויף די ליפן טראגן ן 
יידיש, מאמע מיינע. לייד־און־לידער־לשון. 

מאמע־לשון 


יזדיש-לשון, מאמע־לשון/ קײאל פון אלע קײאלו, 
זאלן די מטמא-לשון פורעים פאר דיר פאלן. 
ווייל געהייליקט און געלייטערט האבן דין אין פלאמען 
אנגעצונדענע אויף שייטערס אונדזער טאטע-מאמע. 

יידיש-לשון, מאמע-לשון, אויסגעטונקט אין אהבה 
פלאטערט אין דײן סאמע-לשון אום די גאלדן פאווע, 
און זי וויגט אויף אירע פליגל, לויטערע און ווייסע, — 
ווי א צווילינג אין א וויגל, אונדזער ליד און מעשה. 

מאמע-לשון, יידיש-לשון, פון די ווארצלען דינסטע 
אין א רייכן חידוש-לשון אויסגעוואקסן בינסטו. 
פון די נידעריקסטע טיפן ביז די העכסטע העטן 
האבן דין ארויסגעשליפן דיכטערס און פאעטן. 

יןדיש-לשון, מאמע-לשון, טרײע, אומבאשיצטע, 
ביסט א ליקױ-חמה-לשון, טענהט מען שוין איצטער. 
נאר עײער קאן דיך פארגעסן, אז אין דעם זכרון 
ביי א פאלק פון גאלע נסן, ברענסטו װי דער דארן 1 

ביסט מיר ליב און ביסט מיר אײגן, 
ביסט פאר מיר א חידוש• 
כ׳דארף נאר צומאבן די אויגן — 
װערן דיינע װערטער פייגל, 
לשון מיינער, יידיש. 

דיינע ווערטער פליען, שװעבן 
װי קאלירטע טויבן; 
כ׳דארף צו זיי א פייף נאר געבן, 
זעצן זיי זיך אויס דערנעבן 
אויפן פענצטער אויבן. 

װיל איך, װארקען זײ און ברומען 
פון א פידל פיינער, 
כ׳האב פון וויגל זיי גענומען 
און פארזעצט זיי אויף מײן גומען, 
יידיש, לשון מײנער. 

שפראצן זיי דארט װי אויף בײטן 
און װען כ׳האב די זכיה, — 
בליען זיי ווי בלויע קווייטן 
אויף מײן דעכל דעם פארשנייטן 
אין דער רויטער שקיעה. 

לייג איך זיך לעם זיי אנידער 
מיד און אויסגעלאשן, 
שפראצן ווערטער פון די גלידער 
און פארוואנדלען זיך אין לידער, — 
יידיש, מאמע־לשון. 



ייךיש 


אויב ס׳האט ניט דער סנה אױפן סיני 
צעצונדן דין, יידיש, מייו שפרעד, — 
האט אבער אין גלות די שכינה 
צעברומט זיך אין דיר, אין דיין מחינה, 
עזוי ווי א טויב אויפן ז־אז• 

און אויב ס׳האט דיין ווארט ניט געפליגלט 
אין וויזיעס פון אלטן מנך, — 
האט אבער א מאמע פארזיגלט 
דיין ניגון אויף ליפן בײם וויגל, 
און דו ביסט געווארן די שפראך. 

עס האבן דיך זיידעס גענומען 
אין וואנדער, אין ווייטן בײם דייטש. 
און ס׳האט דיך געזיסט זייער גומען, 
ביז וואנען אין געטאס און מחומען 
געווארן ביסטו עברי־טײטש• 

האסט, יידיש, צעבונדן די צונגען 
פון אלע זעקס טעג אין דער ײאך ׳ 
און ס׳האבן די מוידן און יונגען 
גענומען מיט דיר צו דער זון גיין 
פון ארעמקייט, ביטול און י$ך. 

און האסט זיך מיט לידער צעזונגען 
בײם פרענגע, בײם ראד און בײם פרעס. 
א דינסטמויד האט דיך אינעם דעמער 
פון ברונעם געבראכט אין איר עמער, 
און דו ביסט געווארן א נס• 

יצירה 


פלאצט מי_ין שמייגן, 
מי אויף צמײגן 
פלאצש א קנאספ 
א גרינער. 
עפענען זיך אויף 
בשמיקה 
בלויע מערטער, 
ציטערדיקע, 
בלעטערדיקע, 
דינע. 


טריפן, 

בליפן 

פון די שיפן 
ביטער־זיסע 
זאפטן, 

און אין זינען 
נעמט זיד שפינען 
עפעס וואט 
און האפטן. 


פון די דנאען, 
ײי פון שאכטן, 
פון דעם חלום 
אויסגעדאכטן, 
א יו ד ײד הארץ 
און ריפן 

שפראצט און עפנט זיך 
א ראזע 

ליה װאס שמעקט 
װי א מימאזע 
אויף פארטרערטע 
ליפן. 



גרינע װערטער 


געלע שטערן, גרינע הימלען, 
ערב־זומערדיקע לאנקעס, 
כ׳האב פון שטאטיקע געװימלען 
זיך אין גרין פון גראז פארבלאנקעט. 

כ׳װייס ניט וװאהין עט פירן 
מיך די טריט אויף שפיצן פינגערס. 
אויפגעפראלט האט אלע טירן 
אין מײן גוף א װינט, א גרינגער, 

און האט מיך ווי א לאמטערן 
אנגעצונדן זיבנזייטיק• — 
גיי איך און איך הער, װי ס׳ווערן 
מיינע גרינע ווערטער צייטיק. 

קיינער ווייס ניט, אז אהינטער 
מיינע אויגן לעבט א צווייטער. 
אל מיין פינצטערניש צעצינדט ער, 
מײן פארהוילענער באגלייטער. 

ער פאראקערט מײנע דנאען 
און פארשיט אין זיי די זוימען 
פון אוועקגעשוימטע שעהען 
און פון קומענדיקע טרוימען. 

אט דערפאר, פון אינדערנידער, 
אויסגעחלומט און געירשנט 
שפחאצן אויף אין מיר די לידער, 
בלוטנדיק און רויט װי קארשן. 



אין דעם הארץ א האדטער קערל, 
און אין בלוט א טרוים געשלײפטער, 
הער איך זינגעוודיק א שפערל, 
ווייס איך, אז מײן ניגון פײפט ער. 

וויגט א זאנג זיך א געשמאקער, 
װײס איך, אז ס׳איז מײן געפליסטער. 
מיינע דנאען אויפגעאקערט 
האט א װונדערלעכער נסמר. 

אכצן יידן דאװנען יידיש 

דעם לײעגקרײז ת״י 
א ממגח 


אכצן יידן דעװנען יידיש, 
אכצן מאנסבילן און װייבער. 
אכצן מענטשן מאכן קידוש 
אויף חלום פון א שרייבער. 

שרייב איך זיי ע ליד. 


אכצן גלויבנדיקע מענטשן 
בענטשן ניט אויף ליכט אויף העלע, — 
נאר זײ דוכענען און בענטשן 
פון פאעמעס און נאוועלעס, 

קומט זיי ניט קיין ליד ן 


אכצן זיצן זײ און הערן — 
ניט א ווארט צו איבערהיפן, 
און א שמייכל װי א קערן 
גייט אויף, שפראצט ארויס אויף ליפן, — 

פונקט װי אין א ליד. 


און זיי האבן פארגעניגן, 
ווען זיי בלעטערן די זײטן 
פון אן עפאס א ניט היגן 
און א מעשה פון פאר צייטן, 

פון א שיינעם ליד. 


זיץ אין צווישן זיי באהבה 
אין דער ליכטיקער אכסניה, 

טרינק א טײ אױס, צי א קאמע, 
און איך ז$ג צר דער קאמפאניע 

טאקע אין דעם ליד: 


אז אין הימטיק-קרומע װעלטן 
פון ירידה און פון שקיעה, — 
טרעפט מען אכצן י׳ידן זעלטן, 
װאס זיי טרעפן איז א זכיה — 

שענק איך זײ א ליד. 



ניגון - חתן פון מיין ליד 

ניגון, חתן פון מי_ױ ליד ׳ 
זיי זיך מיט מי_ין װארט משדך, 
װייל דעם פרילינג, װעלכער בליט, 
צו דער חתונה פארלאד איך. 

מיטברענגען װעט ער געװיס 
טויזנט בלומען פילקאליריק — 

און מיט זייער ריח זיס 
זאל זין אנזאפן מיין ליריק. 


ווערטער האב אין אן א שיעור 
אין מיין דמיון אװסגעשװיגן, — 
איצטער ליגן זיי אין מיר 
און זיי װארטן אויפן ניגון. 

בלאנדע טעג און בלויע נעכט 
מאנען בע\מימדיק און מיייקן 
פון די הויכן, טיף און עכט 
פינקלען שטערן — א מאזאיק. 

אויך אין מיר ׳ אין מי_ין געמיט, 
גלןען גלימערדיקע װערטער. 
ניגון ׳ חתן פון מי_ין ליד ׳ 
קום און זי_י שוין דער באשערטער. 

מעת״לעתן 


מיינע רגעס זיינען בינען, 
וועלכע פליען אום און זוכן 
אויף די לאנקעס פון ב&גינען 
^זלע ריחות און גערוכן ן 

גאר דעם בלישטויב פון פארטאגן, 
אלע האניקזאפטן גרינע, 
און זיי ברענגען עס צו טראגן 
אין דעם בינשטאק פון מי_יו זינען• 

מײנע שעהען זיינען װאקסן, 
וװ דער נעקטאר װערט געהייטערט, 
וװ דער סאק פון רויז און פלאקסן 
ווערט געאיידלט און געלייטערט. 

אויגן, אויערן און גומען 
שפירן, פילן, זעען, הארכן. 
די צעוועקטע ווערטער קומען, 
און מחשבות שארכן, שארכן. 

מיינע נעכט זיינען די מילן, 
וװ עס מאלן זין די זוימען; 
וװ עס פארן זיך געפילן, 
װאס געבירן די חלומותן 

וװ עס נעכטיקן ניגונים 
פון די פײגל אויסגעפיפן; 
און עס עכאט אפ דער ברונעם 
אויפן דנא פון מײנע טיפן. 

מײנע טעג זיינען געיעגן, 
אלע טעג זיינען גאלאפןן 
און די זון — מיין גאנץ פארמעגן — 
שלאפט אויף וואלקנס — איר צוקאפן. 

כ׳שטרעק די $רעמס אויס מיט פוח 
צו די וואלקנס, צו די הייכן, — 
אויף די שפיצן פינגערס שטיי אין 
און איך קאן זײ ניט דערגרײכן. 



א ניגון 


אפריער ווערט װארט, און דערנאך מאנט דער ניגון. 
בראשית — ט׳ווערט פרי אין געמיט. 
עס נידערט אראפ פון א חלום ניטהיגן 
די מלפה פון יידישן ליד. 


זי קומט צו מיר תמיד אין שטילקײט פון דעמעה 
אין ציר פון צעפלאכטענע צעפ. 
זי טראגט אויף די אקסלען צוויי עמערס מיט זמר 
און גיט מיר א הילצערנעם שעפ. 

איך שעפ און איך שעפ, און איך נעם נאר אן טחאפנס, — 
איך פיל אויף די ליפן דעם טעם. 
עס בלענדט מיר א זעלטענע זון איר צוק>?פנס, 
און טוט אויף מיין ווארט אן א גראם. 

נאר ארעם אזוי איז מיין שטערבלעכער לשון 
צו מאלן א חלום אין וואר. 
אזוי ווי *ז בליץ ײערט דער דמיון פארלאשן 
און ס׳בלייבט נאר אן עכא און גאר... 

און ווערטער, וואס קומען ארויף אויף די שטיגן — 
זיי זיינען בלויז שפליטערס און מאך. 
עס בלײבט אין מיר ליגן א ניגון פארשװיגן 
און קאן ניט דערגרײכן צום תוך. 

מיין װארט 

א פויגל מיין װארט איז — 
א זינגעה א פשוטער. 
דער וואלד דער באיארטער — 
גאטס בארד, די צעפלאשעטע, 

פארנארט אים צו זיד דארט, 
אין וואלדיקער צװײגעניש. 
און גיי זוך אים, דיכטער, 
אין טונקעלער שװײגעניש! 

נאר גלייך ווי דער טויענער 
פרי צינדט די זריחה אן, 
און בײמער װי פוהנים 
שטעלן זיך דוכענען, 

צעפלעמלט מייו ווארט זין 
אין שאטנס צעבונדענע 
און קומט אין מיין גארטן 
צוריק א צעצונדענער. 



װערטער 


װערטער האב איך אין געמיט 
מענגעס/ גאנצע מעכגעס, — 
צי איך זיי פון זיך, ײי ס׳ציט 
א קונצנמאכער סטענגעס. 

כ׳צי קאלירן אלערליי — 
מישן זין די פארבן. 
^ידער מיינע, ווינד און וויק 
ײער, װער וועט אי_יך ארבןז 

כ׳בין א דיכטער אין א שטאט, 
וװ• מאטארן בילן. 
און א מאל, װי דאן קיכאט, 
שלאג אין זיך מיט מילן. 

ווערטער זוך אין אלע נאכט 
קעגן מארד און גזל, 
און ארום דער עולם לאכט 
פון אזא שלימזל... 



ס׳טרעפט 


און ס׳טרעפט איין ײארט טוט בלױז 8 העל 
עס וועקן אויף זין שעהען בלויסטע, 
עס ווערט דער גוף א ײיאלאנטשעל 
מיט סטרוצעס ציטעריק צעברויזטע. 
און עמעץ נעמט מין אן בי_ים האלדז, 
און הוידעט אײן מיך אין אזא וויג ׳ 
אז טראפנס בלוט און טרערן זאלץ 
זיך זיינען אויף מי_ין דנא מזווג. 
און אלץ ווערט, ווי דער זאפט פון מ>ןן 
וואלט אײנגעשיפורט מיינע חושים — 


און ס׳ווערט מיין רעיון אנגעטאן 
אין ליד און ווארט ווי אין מלבושים. 



פרילינג און דערפילונג 


בראשית קומט צום בוים די פרילינג־צייט, 
ווי צום פאעט די שטימונג — די דערפילונג-צײט. 

אין טיפן נעמען זאפטן טריפן, יעמ זיל/ 
צום ערב קנאספ דערגרייכן, צו פארמערן זיך, 
אזוי ווי די מחשבות, איידער זיי דערהערן זיד, 
אין ווארט-פארוואנדל קומען צו דערקלערן זיד• 

דערנאך נעמט זיד דאס קנאספעלע צעבלעטערן 
אין דעם געבורט פון בלי-בלימעלעך, די שפעטערע• 
נעמט דופטן, אין צען-פארביקײט קאלירן זיד, 
און אין אן אנהייב-פרי, אין א זאפטיקער פארמירן זיד• 

װערט רײפער פון די זאפטן אונטערערדיקע *, 
ווערט זיסער פון דער זומערזון, גאלדבערדיקער *, 
ווערט גרעסער פון די רעגנס, וואס צעשפרײען זיד ׳ 
און פאלט פון בוים אר$פ אויף ווידער צו פערזײען זיד• 

אזוי דאס ליד פון דעם פאעט, זײן שווארצאפל, 
װאס נערט זיד פון זײן דמיון און זײן הארץ-צאפל; 
וואס ריזלט פון זיין זין און הינטער ריפן זיד, 
צו װערן און דערקלערן אויף די ליפן זיך; 
צו רייפן, און צו שלײפן זיך, און קלארן זיך, 
און שטום פארגיין אויף ווידער צו געבארן זיך. 


58 



װאס איז א לידז 


ײאס איז א ליד ן א הויפן ײערטער 
אין שורות אויסגעשטעלטע סמםן 
צי א געשריי א ניט דערהערטעו/ 
א צוגעשטיקטער מיט א גראםו 

צי גאר א וײנדערלעכער שליסל 
פאר אלץ, וואס בלענדט, און בלומט און בליט ן 
ס׳איז יעדעס ווארט א זאפטיק ניסל, 
וואס האט א יאדער אין געמיט. 

און ווויל איז דעם, וואס קאן א שפאלט טאן 
דעם לבוש פון פלייש און פון געביין, 
און פון דער טיפעניש א שטראל טאן 
מיט זיך אלײן... 

גאט דערהערט ניט מימע לידער 

ס׳האט מיין קול קײן וױדערקול ניט. 
גאט דערהערט ניט מיינע לידערן 
האט מײן ווייסל נאן קײן שאל ניט, 
האט מײן מפילה ניט קיין סידור. 

גאט דערהערט ניט מײנע לידער. 

וויפל כ׳זאל ניט שטיין און בעטן 
בײ מײן ווינקלװאנט א שטומער, 
וועט מיין שאטן אין פיאלעטן 
שיין זיך אויסציען א קרומער• 

וויפל קאן מען שטיין א קרומערז 

הייב אין אויף פון דר׳ערד מײן שאטן, 
און מײן אומעט האט קיין ברעג ניט. 
וועגן האב איך אויסגעטראטן, 
און פאר זיך האב אין קיין וועג ניט• 

און מיין אומעט האט קיין ברעג ניט. 

וואלט מיר ווער אין הארץ א שטאן טאן, 
וואלט מיין טרויער אויסגערונען, 
און אין װאלדוועגן צעמאכטע 
וואלט איך — אפשר — זיך געפונען. 

וואלט מײן אומעט אויסגערונען. 

אפשר זעצן זיך א מידער 
אויף א גראען שטיין א הארשן ז 
גאט דערהערט ניט מיינע לידער, 
דארף מען זיצן שטום און ײארשן. 

אייף א גחזען שטיין א הארטן. 

אפשר וועט מיין קול, צעעכאט, 
אויפוועקן דעם ווינט פון דרימלז 
אפשר וועט א רויטן אחד 
אנשרייבן א בליץ אין הימלז 

אויפײעקן דעם ײינט פון דרימלז 

זיץ איך אויפן שטיין א מידער, 
א באשימערטער פון שטערן. 
גאט דערהערט ניט מיינע לידער. ־ 
אבשר ײעל איך אים דערהערן ז 


א באשימערטער פון שטערן. 



לידער 


װיפל קאן מען זינגען לידער 
אויסגעדאכטע, אױסגעקלערטע ז 
אז די מפילות אין דעם סידור 
בלייבן אויך ניט קײן דערהערטע. 
גאט, װער טוט עס מיך באצװינגען 
אין די שעהען, די באשערטע 
מיינע װערטער זאלן זינגען 
אויף די ליפן, די פארטרערטע ז 

דארף איך אומגיין א פארקלערטער 
אויפן ים-ברעק אויפן געלן״ 
און אין זאמדן זוכן ווערטער, 
ווי א מיידל זוכט קארעלןו 
וואס איז עס א קרענק אזא מין, 
צי א נארישער שגעון, 
איך זאל שפילן זיך מיט גראמען 
מיט א קאפ, א האלב שוין גראען ן 

װי אזוי קום איך צום האפן, 
װי א שיף פון װייטן אופיר, 
וועמען קאן איך שוין פארגאפן, — 
אז פארברענט האט מען די קויפערס 
און פאררויכערט שטייט דער בנין 
פון מיין מאמע-לשון, יידיש, 
און דער לעצטער, לעצטער מנין 
זאגט שוין קדיש, ניט קיין קידוש. 



שטילער חלום 


שטילער, שטילער חלוס, 
וועק ניט אויף די װאר. 
זיבן מקובלים 
פון מײן טויטן דור, 
מיט פארקנייטשטע שטערנס, 
זיצן אין א ראד• 

חלום, לאז מין הערן 
זייער ווייסן סוד י 

האט די נאכט פארנעפלט 
אלע הימלטרעפ, 
אין איר קלייד צעקנעפלט 
אלע שטערנקנעפ, 
און פון בוזעם פרומען 
האט זי, ווי געמוזט, 
שטיל ארויסגענומען 
איר לבנה־ברוסט. 

איבער קולבאקס רײסן 
וואנדערט זי צעהעלט, 
און מיט מילך, מיט ווײסן, 
זייגט זי אן די וועלט. 

שטילער חלום, שטילער, 
בענקענדיקערהייט 
טרילערט וװ א טרילער 
אויף א זיסער פלייט. 



גרויע פײגל שלאפן 
אויף מײן רויטן דאך/ 
און מיין הארץ איז אפן, 
און מיין הארץ איז ײ>ןך. 

לידעה שטומע לידער 
שרײען שטילערהייט, 
אין מײן אינדערנידער 
מיט מיין וויי פארווייט, 
און די שטערן אויבן 
מיט א מאדנער שריפט 
שרײבן אויף די שויבן 
צו מײן הארץ — א בריוו. 

שטילער חלום, ניטע ׳ 
וועק ניט אויף די װאך. 
כ׳טראג אין זיך א שפליטער 
פון מײן נעכטן נאך• 
עס טוט וויי דער טאג מיר 
און עס שטעכט די שיין. 
טראג מין, חלום, טראג מין 
אין דײן לאנד ארײן. 

צומאכן די אויגן 
וועל איך אומבאוווסט, 
און אין חלום זויגן 
די לבנה-ברוסט. 

געזאלבט פון לבנה 


עס האט מיך געזאלבט א לבנה 
מיט מילך און מיט טרערן, 
און האט אין מיין זינען פארשטאכן 
דעם שפריי פון די שטערן. 

דערפאר גייען אויף אין מיר װערטער 
װי גילדענע בראשן. 
זיי גיבן א לויכט אין די אויגן 
און ווערן פארלאשן• 

וװהין פאלן שטערן ארונטערז 
כ׳בין אלע מאל מוכן 
צו זיפן אויף ברעגן די זאמדן, 
אין ימען צו זוכן. 

אבי צו דערפילן די װערטער, 
געפאלן אין זינען, 

װאס קאנען קײן רו און קײן תיקון 
אין ליד ניט געפינען. 

א מאל האט געזונגען מײן הויפל 
מיט ליפן ווײן־ראזע, — 
מײן היים איז א פידל געװעזן, 
איר סמיק — א בעריאזע. 

און אז ס׳פלעגט א װינטל צעװיגן 
מײן היים און איר שאטן, — 
װי שװעלבעלעך פלעגן זיך װערטער 
צעזעצן אויף דראטן. 



און כ׳האב ניט באדארפט װי אן $בױן 
מײן אומרו פארװיגן, 
און כ׳האב ניט באדארפט, ווי א פרעמדער 
אין הארבסטיקער מי גיין. 

היינט ווייס איך ניט ווער עס באדארף 
מיינע לידער, װאס העשן, 
די װערטער, וו$ס זינגען אין מיר, 
װעלן װינטן פארלעשן. 

און איך, וועלכער טראג אום די ט$רבע 
פון צער און פון ניגון, 
וועל פאלן א שטומער אוװ, 
אויף א שוועל א ניט היגן. 

פייגל 


פײגל פלײטלען אויפן דאך 
אזא מאדנעם ניגון, 
און זיי ווילן יעדע זאך 
ווי א קינד פארוויגן. 

ווערטער, ווערשער אלערליי 
זיינען $נגעפלויגן ׳ 
און מײן הארץ איז פול מיט זיי ׳ 
ווי א פיש מיט רויגן. 

ס׳וויגט א ווינט די צווײגן אייו/ — 
אלע בלעטער דרימלען; 
אויף מיין דנא ׳ אין בלוט און װיין ׳ 
נעמען טענער ײימלען. 

װימלען, בלימלען, איך דערשפיר 
ציטעריק און בלא-װײס, 
װי עס פארן זיך אין מיר 
װערטער מיט מחשבות. 

פייגל גרויע אויפן דאך 
שלאפן שוין פארשװיגן ׳ 
נאר אין מיר צעוויגט און וואך 
זינגט נאך זייער ניגון. 

גארבן 


איך זאמל װערטער פשוטע 
און בינד זיי אױף אין גארבן. 
ווי זאנגען אפגעקאסעטע, 
ווען זומער־שעהען שטארבן. 

איך שטעל זײ אויס אין שורהלען 
אין הארבסטיק געלן פייער, 
און ווארט עס זאלן פורעלעך 
זיי פירן אין מײן שײער. 


נאר ס׳קומט דער הארבסט, דער רעגענער, 
און גרויער ווערן רוימען; 
עס קומען ניט קיין וועגענער 
צו פירן מײנע טרוימען• 

עס קומען טעג אנפארביקע, 
און ס׳רינט דער טריבער טײך לער; 
איך זאמל ווערטער גארביקע 
און לייג זיי אין מיין שפייכלער. 

מײן שפײכלער איז ׳ אזוי גערעדט, 
א טישקעסטל א קליינער; 
מיין שכל, ווי דער שטייגער רעדט: 
״דו גרויסער טיפש אײנער, 

״וואס שלייפסטו און וואס זאמלסטו 
ווי דימענטענע בראשן; 
וואס שלייפסטו און וואס שטאמלסטו 
דיין יידיש מאמע־לשוןז 

״עס ווערט אלץ ווייניק, װייניקער 
דער שבט חלוס־צינדער. 
און פרעמדער ווערן אײניקלעך 
אין ארעמס פון די קינדער. 

״ווער וועט דיין הארץ צעפלאשעטע 
אין טראף און ריטעם ארבןו״ 
איך זאמל ווערטער פשוטע 
און בינד זיי אויף אין גארבן. 



פארלארענע װערטער 


א בריענדיקע טרער פון אויג 
פאלט ניט אראפ און ווערט פארלארן. 
א בליענדיקע טרער פון אויג 
איז ווי א רויטער טראפן רויג, 
וואס ווערט אין טיפעניש געבארן 
און פאלט אין טיפעניש אראפ 
פדי אויף ווײטער צו געבירן. 
א קליינער דורכזיכטיקער טראפ ׳ — 
א קנאספ פון בלוט און פון געהירן. 

עס פאלן טעג ׳ עס פאלן טעג ׳ 
מײן גאנצער זומערדיק פארמעג, 
און איך בלייב איבער הויל און נאקעט. 
א רעגן שפרייט ׳ א רעגן פאלט ׳ 
און איך דערשפיר ׳ װי באלד ׳ ווי באלד 
פארווייט א שניי מײן תפילה זפה. 

און אפט מאל טוען מיר אזש וויי 
די וואנדלווערטער אן א תיקון. 
איך טרויער און באדויער זיי ׳ 
אט ווי דאס הינדעלע אין איי ׳ 
וואס קאן דעם שאלעכץ ניט צעפיקן. 

ײנגל מײנער 


ראמין געװידמעט 

אויף די_ין בלאנדן קאפ ׳ ײי אויף א שטענדער, 
לען איך אן מיין אומעטיקע ליד. 
יינגל מיינער, בליענדיקער בלענדער, 
זיי דער ווײטערגיי פון מײנע טריט. 

אויף די שײטער-הויפנס פון פארלענדער 
האט מיין היים די נעכטיקע פארגליט. 
כ׳בין אנטלאפן פון די רויטע לענדער 
און מיט מיר — מײן האלב פארברענטע ליד. 

טראג איך אום דאס ליד פון מײן פארברענט-דור, 
אזא הייליק טרויעריקע ליד. 
נאר דער הארבסט מיט פייער און פארענדער 
האט אויף מיין צוקאפנס זיך צעגליט. 

און דער ווינטער, ײייס ווי א לעגענדע, 
ווארט אויף מײנע טריט, וואס ווערן מיד• 
אויף דײן בלאנדן קאפ, װי אויף א שטענדער, 
לען איך אן מײן אומעטיקע ליד. 



לײװיק 


ביסט שװייגעײדיק פארגאנגען, לייװיק, 
מיט טריבע טרויעריקע טריט. 
עס האט זיך ליכטיק און מצבה׳יק 
אוועקגעשטעלט פאר דיר די_ין ליד. 

א לעבן האסטו זין געלייטערט 
אין שיין פון שניי און סוד פון סאד, 
ביז האסט א ווייסער זיך דערווײטערט, 
דערגייענדיק דעם וועג צו גאט. 

האב ווי א שנייליכט אין דער פרי שטיין, 
דערזען דיין העלן מאנומענט. 
און גראע נעפלען אויף די קני שטיין 
מיט רויטע זונען אין די הענט. 

און האב דערהערט די ווינטן ברומען: 
פארהענגט דעם צער און זייט געטרייסט • 
דער ווייסער נביא פון איהומען 
האט זיך אין ליידן אויסגעלייזט. 

נאר ס׳איז געבליבן זיין נר־ממיד, 
זײן ליד, מיט אונדז, אין טיפן טאל, 
אין פאלק פארגופט און פארנשמהט 
אויף אלע מאל• 

איציק מאנגער 


שפרייט א שאטן זיך א לאנגער 
איבער אונדזער טיר און טויער: 
ס׳איז געשטארבן איציק מאנגער 
און דאס מאמע־לשון טרויערט. 

ער ׳ װאס האט פון קליינע ווערטער 
אויסגעבויט די גרעסטע לידער, 
איז אוועק א ניט־דערהערטער, 
א פארשוויגענער, א מידער. 

וויי, ווי ס׳ציטערן די שטערן 
און דער ווינט אין זײן באלאדע, — 
זײ אלײן נאר װעלן הערן 
זײנע טריט, די נע־ונדע. 

און זיין בוים בײם װעג, דער באנגער, 
האט זין מער נאך אײנגעבױגן? 
איציק מאנגער, איציק מאנגער 
האט פארמאבט די ברוינע אויגן. 

ער, וואס איז געווען דער פיטן 
און דער בארד פון שער־און־אײזן, 
ער, װאס האט אין אלע צייטן 
מיט זײן ליד געטאן באווײזן, 

אז אין עמך קוואלט דער ברונעם, — 
ער אליין איז נאר דער עמער, 
וועלכער שעפט ארויס ניגונים 
און דעם וװנדערלעכן זמר, 



וואס ער רינט אין בלוט פון פראסטן 
וואכעדיקן פאלק און הײטערט, — 
ער האט נעכטן אונדז פארלאזט און 
האט אין צײט אװעקגעײײטערט. 

ײײ, ײי ס׳ציטערן די שטערן 
און דער ווינט אין זײן באלאדע, 
זיי אליין נאר טוען הערן 
זיינע טריט, די נע־ונדע. 

און זײן בוים בײס וועג, דער באנגער 
האט נאך מער זיך אײנגעבויגן*, 
איציק מאנגער, איציק מאנגער 
האט פארמאכט די ברוינע אויגן. 



יעקב גלאטשטיין 


האסט פארלאשן זין ׳ א שטערן 
אין א הארבסט-פרימארגן, פייכטן; 
האסט פארברענט זיך אין ניט-װערן/ 
נאר דיין שיין װעט בלייבן לייכטן, 
יעקב גלאטשטיין. 

פלוצעם, אין דיין שיר השנה, 
האט די_ין הארץ געפלאצט. א חידושי 
האסט געלאזן אן אלמנה 
אונדזער מאמע-לשון, יידיש, 
יעקב גלאטשטיין. 

דו, דער יינגסטער פון די ״יונגע׳/ 
האסט געמאכט אונדז פאר יתומים. 
האסט א לעבן אפגעזונגען 
און פארלאזן אונדז, א דומם, 
יעקב גלאטשטיין. 

לידער זאגן נאך דיר קדיש, 
וועל איך אויכעט זאגן שבחים: 
ביסט געווען א ווארט-מחדש 
א פאעט און אויך א חכם, 
יעקב גלאטשטיין. 

א, ווי אומעטיק, אבידהיק 
איז דער גרויער אש אין שייטער. 
ס׳איז א טראן געבליבן ליידיק, 
און ניטא איז קײן פארבײטער, 
יעקב גלאטשטיין. 



לאמיר טרױערן ידידיש 
און אין צער דעם נאמען גלעטן, 
פון א פרינץ אין מלכות יידיש, 
און א נעסטאר פון פאעטן, 
יעקב גלאטשטיין. 

דער טרייסטער טרײסטער 


(א. לעיעלעסן) 


דער טרי_יסטער טרייסטער איז אװעק ׳ 
דער גלויבנדיקסטער ריטער. 
די מלפה ליד איז צוגעדעקט 
מיט קרעפ און יאמערט ביטער: 

אין מלכות־יידיש קלענער װערט 
דער זינגעװדיקער שבט, 
און קברים װאקסן אויף דער ערד 
מיט לידער פארמצבהט. 

ס׳װערט פלוצעם וװ ס׳איז װער געװען, 
*זן ארט פוסט, א צעגרינטער. 
און ס׳בלייבט פאריתומט שטיין א פען 
אין טרויעריקן טינטער. 

עס בלייבט א נאמען אויפן װעג 
אין פי_יער א פארגליטער, 
דער טרייסטער טרייסטער איז *זײעק, 
דער גלויבנדיקסטער ריטערו 

עס ברענט ״דער ײד אין מיטן ים״ 
נאך טראגישער און רויטער, 
עס ברענט מיט אים, אין מיטן גראם, 
דער קאפיטאן א טויטער. 

עס האט דער טויט זיין ריזנרוף 
מיט ײינט און װײ פארבלאזן, 



און האט זיין מארמארדיקן גוף 
צעווישן אונדז געלאזן♦ 

מיר טראגן אים און זײן געבאט 
אלץ וױיטער און אלץ ווייטער♦ 
עס קומט ניט אן אין אונדזער שטאט 
קיין יורש, קיין פארבייטער♦ 

איז גייען מיר דורך שראם און שרעק 
מיט וויזיעס אין געוויטער♦ 
דער טרײסטער טרייסטער איז אװעק, 
דער גלויבנדיקסטער ריטער♦ 



סוצקעװער 


פארדמױנטער צויבערער, רויבער און פרינץ, 
פון נאראטשער פושטשע און שניפעשקער סאלקע. 
דו האסט זיך פארקנסט צו דער טאכטער דעם ווינטס, 
דער יידישער ליד, דער פארשעמטער בת־מלפה. 

זי האט דיר געטאן א פארגנבעטן קוש, 
פון אלע פארשטעלט מיט איר לופטיקן שירעם. 
דערפאר שרייבסטו לידער אויף פארמעט, אין טוש, 
אזוי װי א סופר קאיאר שיר־השירים. 

דערזעסט אונדזער קידוש־העם ווי א סוד 
געשימערט אין טרער פון דיין מאמעס שווארצאפל: 
דו האסט פון דיין וואלדיקער פעסטונג צו גאט 
די_ין ווארט אויפגעהויבן פון שטאפל צו שטאפל. 

פון קאלטן ״סיביר״ ביזן ״געטא אין שטויב״, 
פון ״יידישע גאס״ ביז דער גרינער װיליע 
״אין וואגן פון פײער״ די_ין ״אדע דער טויב״ 
דערטראגן דו האסט ביזן הר המוריה. 

איצט שטייסטו א גאסט אין מײן אפענער טיר, 
נאר ס׳פרעסט אויף מיין הארצן א לאטע א געלע. 
מיר זײנען געבליבן בײם לעבן בלויז פיר, 
בלויז פיר גרויע זינגער פון טויטער קאפעליע. 

וװ רוען זיי — הירשקע און סיאמקע און וואלף, 
און משה און בענציע און איצקע מיט שמערקען ו 
כ׳װאלט װעלן דערשטיקן מײן טרער װי א װאלף 
און שמײכלען בע\מחה, נאר ײער קען/ א, ײער״קעןן 

באהענג איך אין טרויער מײן חברשע פרייד, 
מיין שמייכל טונק איין אין דעם זאלץ פון די טרערן. 
דו טראגסט אויף דײן ס*קן די ״גאלדענע קייט״ — 
פאררינגל זיי דארט, ניט־פארגעסן־צו-װערן. 

סוצקעװער רעדט, סוצקעװער רעדט, 
א שטילער קוואל ריזלט און זינגט פלא־ידע, 
:א מעע\הלע הויערט, א װארט גיט א פלעט, 
:א בילד גיט א מיניע, און ס׳פערלט אן אדע• 

א גארטן מיט קעפ־איבער־קעפ שוין אין גרוי, 
פארהארכטע, פארהערטע צום פלאטער פון ווערטער. 
עס הענגט אויף די וויעס ווי שפינוועבס א טוי, 
און ס׳ווערט אויף די ליפן דער שמייכל פ:ארטרערטער. 

סע שפיזלט א ווייטיק, נאר ס׳קיזלט :א טרייסט 
און שויבערט זיך אויף אזוי היימיק־געהיימיק... 
מיין וװנדערלעך לשון אין פײער געגלייזט, 
קומט ווידער פון סיני און נידערט אין עמק. 

און ווידער כ׳זע אותיות, א פלעמל, א פונק, 
פון אשן צעבלאזן, אין מידפר מחדש. 
איך זופ מיט א ציטער דעם לויטערן טרונק, 
דעם לויטערן טרונק פון ערדענעם לאדיש. 

טאראנטא. ט$גי 1959 

צו רחל קארן 

םאר איר בוף 
״די גענאד פון װארס״ 

א מאל דערהארכט מען זיך אין יענעמס װערטער 
און יענעמס װידױ װערט אן אייגן סוד. 
איך האב אין אײער בלעטערפאל דערהערט זיך, 
א דאנק אי_יך פארן זינגװארט פון גענאד. 

אין שעהען װען די רגעס ווערן גרויער 
און שויבן זיינען בעלמעדיק און בלינד, 
איז קלוג אזוי צו טרינקען אעער טרויער 
און גליען װי א הארבסטבויס אינעם ווינט. 

איך גלי מיט אײער פליסטערווארט אין אויער, 
מיט אייער טרער, וואס ברענט און היילט ווי יאד. 
א דאנק פאר אייער ״חשװנדיקן טרויער״, 
א דאנק פאר אלע ווערטער פון גענאד. 

פארגאנגען איז א מלן 

מלך ראװיטשן 

א נאכט לעשט אױס די שנייליכט 
אין שטערנדיקן צאנק. 
פארגאנגען איז א מלן 
פון יידישן געזאנג. 

פארחתמעט זײנע אויגן 
ער האט און איז ניטא. 

טא לאמיר זיך פארבויגן 
פאר די, ײאס זײנען 

פאר די, וואס לײכטן ײייטער 
אין גורלדיקן גאנג, 
אין טרייסטונג פון פארבײטער, 
אין טראט פון ווידערקלאנג, 

ײאס קריצן ליד און שיינקײט 
אין אונדזער גרויען צעלט, 

און לעבן אין אליינקייט 
פון א פארפרעמדטער װעלט. 

א דיכטער איז פארפלויגן 
ווער ווײסט אין וועלכן העט. 
טא לאמיר זין פארבויגן 
צו דעס, וואס לעבט — פאעט. 

און ל$מיר צינדן צוויי ליכט 
צו פענצטערברעט פארקלעפט: 
איינס צום טויטן מלך 
און איינס צו דעס, ײאס לעבט. 

ישראל עמיאש 


אויף דיינע פיס די קראכקע 
גייש דאס יידיש ליד, 
און שטערן בלויע, בלאנקע 
גייען מיט. 


פון װאן דו ביסט געקומען, 
שנײ און נאכט, 
האסטו אוין אויף דײן גומען 
מיטגעבראכט 

א ווארט, דאס האלב־דערשטיקטע 
יידיש װ$רט, 
א פאנע, א צעפליקטע 
און א בארד. 


דײן בארד װי װילדע גראזן 
אפגעגאלט האסטו, 
די פאן האסטו געלאזן 
ערגעץ־וװ. 


נאר ווערטער פינקלען, צאנקען 
נאך אין דיין געמיט. 
אויף דיינע פיס די קרענקע 
גייט דאס יידיש ליד. 




גרינע ווערטער 




ערב פרילינג 

א גרײזגרויער פראסט װיינט מיט זילבערנע טרערן, 
און ס׳װויען די װינטן אין באר; 
די זון רייסט ארויס פון זײן ניקלנעם שטערן 
און בארד זיינע זײדענע האר. 

זיי ראנגלען זין ביידע, די זון און דער זיידע 
דער פראסט, אינעם ליבטיקן סטעפן 
עס שטייען ארום שלאנקע סאסנעס אן עדה 
און װיגן-און שאקלען די קעפ. 

און אלץ פאר דער לאנקע, וואס ליגט א פארשלאפטע 
אין קאסטן פון אײזיקן גלאז, 
פארדעקט מיט א װײסן געהאפטענעם קאפטה 
וואס ס׳האט איר געשאנקען דער פראסט• 

די זון ווערט אלץ הייסער, דער פראסט ווערט אלץ 

שװאבער, 

די ווינטן אין בײזן געהויל *, 

די לאנקע די יונגע ווערט וואכער און וואכער, 

די זון קושט איר שטערן אוץ מויל. 

עס שפיליען פאנאנדער זיך ווײסע מלבושים, 
און ס׳פארעט זיך נאקעטקייט הייס... 
דער פראסט נעמט אזש װײנען: ״אן חופה וקדושין י״ 
און טראגט זיך אין שאטן אפ בייז. 

ביי נאכט קומט א שטילער דער זיידע פראסט װידער 
צו דער לאנקע צו גיין אן א ווארט. 

ער נעמט און פארדעקט אירע נאקעטע גלידער 
צוריק מיט זײן זילבערנער בארד. 

ער וויגט און פארפרירט זי מיט װײסע ניגונים, 
פארשיט איר מיט שניישטויב, וואס שײנט ; 
און בעט ניט פארשעמען זאל זי מיט דער זון אים, — 
זיין אייביקן ע\ונא ׳ זײן פײנט... 

נאר װאס װײס די לאנקע פון אלץ מיט אן אנדער ו 
די נאכט צינדט זיך אן און װערט בלוי. 

די זון רײסט מיט גאלדענע פינגער פאנאנדער 
איר קלייד און איר העמד וואס ווערט גרוי. 

די נאקעטע לאנקע הערט אויף זין צו ווערן 
און חלומט פון װערן באגראזט. 
און ס׳וויינט מיט פאראייזיקטע זילבערנע טרערן 
דער גרייזגרויער זײדע, דער פראסט. 

דער פרילינג - דער מאלער 

דער פריליצג, דער מאלער געהיימער, 
אין זוניקן קאפטן, 

מ$לט אויסעט אויף זאמדן און ליימען 
די שענסטע לאנדשאפטן. 

ער נעמט זייו פאליטרע — דעם הימל — 
אין בלויע פארטאגן 
און מאלט אויס א בלימל 
נאך שענער פון ווינצענט וואן גאגן. 

ער קוועטשט אין זיין טובע, — 
און ס׳הענגט רעגצבויגיק א וװנדער. 
זיין פענדזל — דעם נעפל — 
ער פירט אויף דער לאצקע דער רונדער. 

ער שמירט אפ די בערגלעך און טאלן, 
באשפרענקלט די טאנען. 
און ס׳װאקסן אויס לײוונטן 
הערלעכע ווי ביי סעזאנען. 

א מאל, גאר א מאל, אין א שקיעה 
באוװנדערט דעם מאלער 
איך האב ביי דער גרינער ײיליע, 
אויף בערג אנטאקאלער. 

היינט האב איך אים ײידער באגעגנט 
אין זונטאג אין קלארן 
ביי זײנעם א בילד, איו א געגנט, 
לעם גרויסן סענט״לארען. 



עס ליגט שטיל דער טייז/ 
ווי א בלוי אויסגעגאסענער טינטער, 
און הינטער אים גלײך 
ליגט א קעמל, א בארג # צעגרינטער. 

לעם בארג, — צוויי טאפאליעס, א צװילינג 
אין וװנדער פארגאפטן, 
פארנײגן זיך שטום פארן פרילינג 
אין זוניקן קאפטן. 

פרילמגליד 


האט זיין הארץ צעוױגט דער יס 
און זיין אטעם — טויזנט װעלן ־־ 
האבן זיך צעברומט צוזאם 
מיט די ביימער װיאלאנטשעלן. 

האט דער ווינט דאס ליד דערקענט 
און ארויס איז ער אנטקעגן 
מיט א הארפע אין די הענט, 
צופנדיק די סטרונעס רעגן. 

בליצן האבן זיך צעבלענדט 
איבער נידעריקע במארעס, 
ווי לאנגפינגערדיקע הענט 
אויף צעווירבלטע גיטארעס. 

און אין קיילעכדיקן בויג 
פון א קרומען בארג, א הויקער, 

האט א דונער זיך צעפויקט, 

ווי אין קעסלפויק א פויקער. 

ס׳האט א וואלד — א מענערכאר ־- 
א צערויש געטאן דעם ניגון*, 
האט א סעדל זיינע האר 
אינעם טאקט גענומען וויגן. 

און די ערד אין גרינס און גראז 
שמעקנדיק מיט מינט און האפן, 

האט דעם שטורעמדיקן פוס 
אויסגעטרונקען ביז א טראפן. 



איצט א רעגנבויגן שיינט 
איבער סאמעטענע סעדעה 
ווי א פאווע פון ניט הײנט 
וואלט פארלארן אירס א פעדער♦ 

א באגין 

ס׳איז דער הימל שוין ניט גרוי מער, 

עס באגינט. 

גרינע פעדערן אויף ביימער 

װיגט א װינט. 

אין דעם גרינעם ים צעוװנקען 

א טאבון 

בלומען, אפגעפליקטע פונקען 

פון דער זון. 

סעדלעך מיט א צװיט און מייפול 

שמעקן װויל. 

און דאס ווינטל, מיט א פייפל 

אין זי_ין מויל, 

װעקט די שלאפנדיקע נעסטער 

אין דער שטיל, — 

ביז א פייגלשער ארקעסטער 

טוט א שפיל 

אזא וװנדערלעכן ניגון 

פון א פרי, 

ווען די עפלביימער װיגן 

זייער בלי. 

און די בינען טויזנט־טאניק 

אין געזשום, 

טרינקען בעכערס טוי און האניק 

פון א בלום. 

װאלקצס פלאקערן צעפינקלט, 

ווי עס וואלט 

ווער מיט פייער זיי באשפרינקלט 

און באמאלט♦ 

און פון הינטער בארג און היגלען 

דין און קלאה 

נעמט אין אזיערע זין שפיגלען 

א קאיאר♦ 

קאיאר 

*ז ײינטל ײיגט די אזיערע, 
ײאס אטעמט ראז צעגלאנצט, 
און אויפן בארג, א ראזערע 
די זון ײי ע מאראנץ 

א האלבער קריכט פון ראנד ארויס, 
פון ײאלקנדיקן פוך. 
דער וואלד צינדט זיינע ביימער אן 
און שמעקט מיט א גערוך 

פון יאגעדעס און סאסנעלופט, 
פון שײעמלעך און פון מי_י. 
א טשאטע פייגל באפט זיך אויף 
פון שלאף מיט טרילערײ. 

און אלץ, ײאס בליט, און אלץ וואס קריכט 
אין זאמד און אויפן צוױיג, 
צעהוידעט זיך, צעסודעט זיך, 
און איך, דער זינגער, שווייג. 

טרילי 


עס האט א פרימארגן פארשריבן די נאטן 
מיט שוועלבעלען אויף טעלעפאנישע דראטן, 

טרילי. 


און ס׳האט עס צעפלייטלט א פייגל־ארקעסטער 
אויף בײמער צעגרינטע, פון צװייגן און נעסטער, 

טרילי. 


א ווינטל, א שטיפער, אין מויל א קארינע, 
ארומגעכאפט האט א בעריאזקע א דינע, 

טרילי. 


און ה$ט זיך גענומען אין טאנץ מיט איר וויגן — 
אין טאנץ מיט איר וויגן, צום טאקט פון דעם ניגון, 

טרילי. 


עס האט שפעט צעוועקט מיך א רויטער באגינען, 

ווען ס׳האבן דעם ניגון געזשומט שוין די בינען — 

טרילי• 


איך בין לאנג געזעסן אין פעלד א פארהערטער, 
ביז ב׳האב צו דעם ניגון דערשריבן די ווערטער, — 

טרילי. 

עס דאװנט דער זומער 


כ׳האב הײנט אין פרימארגן, א שטומער, 
דערזען שטיין און דאוונען דעם זומער. 
ער האט זיך געשאקלט בשמיקה 
אין טלית — א פעלד ווײסע גריקע, 
און האט מיט א שטעגל א גראזיקס 
געקראצט זיך זײן בערדל בעריאזעס. 

אין װייט איז געהאנגען, כ׳װאלט שװערן, 
א בארג — דער של ראש — אויף זײן שטערן. 
געוויקלט האט זיך איבער תבואה 
און וועגן א טײך — זיין רצועה, 
און ס׳האט זיך געבלעטערט אין נידער 
אן אזיערע זילבער — זײן סידור. 

בײם עמוד זיך האט אין עקסטאזן 
געציקלט א פויגל — א חזן. 
עס האבן אויף לאנקעס אויף גרינע 
געאמנ׳ט פארשמעעטע בינען. 
און ס׳האט אויפן װאלד, אויף זײן שטענדער 
געװיגט זיך דער זומער, דער בלענדער. 

דער הימל אין הויך האט, א בלויער, 
פארבױגן א װאלקן, זיין אויער, 
און האט זיך צו פעלדער און גראזן 
אין װײטן ארונטערגעלאזן 
אהינטער די וועלדער, א קרומער, 
צו הארכן װי ס׳דאװנט דער זומער. 



א קרומער רעגן 


א קרומער זומערדיקער רעגן 
טאנצט א גרינעם ניגון, 
וואס דער בוים, מיין שויב אנטקעגן, 
האט ערשט אויסגעשוױגן. 

האפסלט ער אויף צווײגן, בלעטער, 
אויף די גראזן, מאכן, 
און צום בוים, דעם שװייגער, רעדט ער 
״דער פאעט — דיין שכן — 

שטייט ווי דו, אין זין פארשװיגן, 
קוקט אין שויב פארטרערטער 
און צום רעגנדיקן ניגון 
זוכט ער גרינע ווערטער...״ 

ברוינע, נידעריקע כמארעס 
שווימען פונקט ווי וויזלען• 
שטריקט די זון פון רעגן-טראפנס 
גינגאלדענע שפיזלען. 

בײ דעם הויכן בארג צוקאפנס, 
אט אין מײנע אויגן, 
שטעקט די זון ארויס פון שפארעס 
אויס א רעגן־בויגן. 

פון דעם וװנדער, דעם ניט היגן, 
נעמען שויבן גלאנצן. 
עפעס נעמט זיך אין מיר וויגן, 
װי דער רעגן טאנצן. 



און פון ערגעץ אין מעו זינען/ 
פון אהינטער ריפן, — 
נעמען ריזלען, נעמען רינען 
װערטער צו די ליפן. 

גרינע װערטער װי די צװייגן, 
דופטיקע װי קימל, 
װי א קנאספ צעפלאצט מײן שװייגן 
פאר *ז ליד, וואס בלימלט. 



קאשטאנען 


וװנדערלען, וװנדערליכט בליען קאשטאנען י 
ווי ברוינע מנורות — די בראנזענע שטאמען — 
בײ ברעגן פון וועגן פיאלעטע, צעשטעלטע 
אין מיט פון א גאלדענער וועלט, א צעהעלטער• 

די זון צינדט די ליבט אן אויף צווײגענע רערן, 
באשפרינקלט די שאטנס מיט פונקען און שטערן. 
און ס׳פאלן, ווי מילכיקע טראפנס פון ריטלעך 
צופוסנס פון לײכטערס, ווײס-האריקע בליטלעך. 

איך שטיי אינעם מיטן פון פלאמען און שפרייען. 
איך מיש די צעסודעטע בלעטלעך און לייען 
די אותיות צעבליטע אין ביימערשן סידור... 
און כ׳טײטש זײ אריבער בײ מיר אין די לידער. 

רעגן״בויגנס 

די זון זעגט מיט גאלדענע זעגן 
די קעפ פון די כמארעס אראפ. 
עס שימערט א גאלדענער רעגן ׳ 
װאס טוט מיינע װערטער אן טראפ. 

א ניגון ׳ א זעלטענער ניגון, 
צעזינגט זיך אין מיר װי א פלייט, 
און ס׳הייבט אן דאס הארץ מיינס זיך װיגן 
אויף ליכטיקע סטרונעס פון פרייד. 

איך גיי א פארקלערטער, פארהערטעה 
און ס׳קלינגען ביי מיר אין געמיט 
צעגלימערטע יידישע װערטער 
און שטעלן זיך אויס אין א ליד. 

נאר קלענער װער איך אין אליינקייט, 
עס צאנקט װי א ליכטל מײן פרייד. 
אזא, אזא פשוטע שיינקייט — 
און שווער צו פארטײטשן מיט רייד. 

איך גײ א פארטרערטער, פארהערטער 
אין גאלדיק צערעגנטן שפרײ • 
איך זוך פאר די טראפנדלעך װערטער, 
און ס׳פעלן מיר ווערטער פאר זיי. 

גאטס שפיגל 


דער ים איז גאטס שפיגל — 
אזױ איז אין בראשית פארשריבן. 
א מלאך האט עס מיט זיין פליגל 
בי_י מיר אין זפרון פארשריבן 
אין אנדערע ײעלטן, 
און האט זיך פארגעסן, לעם ײיגל, 
מיך אונטערן נעזל א שנעל טאן... 

װען גאט נעמט אין פריען 
דעם נעפל פון בערג, ײי א העמד אראפציען, 
און ווישט אפ דעם ימיקן פלאך 
מיט א וואלקן :א קילן, — 
דאן עפנט ווער אויף שטיל זײן שייבל, די זון, 
אין די בלויע סאפירענע דילן• 

גאטס אטעם טוט פלוצעם א שאקל 
דעם ײאלד ײי א ײיגל, 
און ס׳ציטערט דער ים אויף 
פארבלענדט פון גאטס פנים, 
אזוי ווי אין אפשטראל פון פייער 
א ליכטיקער שפיגל. 

דער ים ווערט אנטשטומט אויף א רגע, 
און אין זיינע טיפקייטן גרינע 
טוט זיך א שמייכל, אזוי ײי >? זונשטראל, א מיניע 
און הייבט זיך אויף העכער און העכער 
אין ברױזיקן, רוישיקן ניגון, — 
ארויף צו די בערג, די צעגרינטע, צעטוייקטע שטיגן. 


102 



דער ים צעמט זיך װיגן, 
זיך סודען און הוידען־. 
די כוואליעס, װי װעגענער גרינע 
מיט זילבערנע בוידן, 

פארקייקלען אין בלוי זיך אוועק פון בראשיתן פריע 
צוזאם מיטן טאג און דער זון צו דער טונקעלער שקיעה• 



אוונט 


ביימער שלאנקע פאר מי_ין דאך 
בײגן איין די שעײעלורעס. 
אויף די דראטן, לעם דעם שליאך, 
שרייבן נאטן פייגל-שורות. 

ס׳האט די זון אין הימלראנד 
אויסגעגאסן וויין א פעסלן 
לאנגע שאטנס, שווארץ געוואנט, 
ציען אויס זיך אויפן געסל. 

גאלדיקט זיך ביים וואלד דער קאפ, 
גליען שויבן אינעם מויער•, 
און דער דעמער פאלט אראפ, 
ווי א פארהאנג אויף מײן טרויער. 

דער אװנט 

דער אוונט פארשטעקט 
אין די קרױזן פון אזיערע 
א רויז — די לבנה — 
פון שקיעה א ראזערע. 

פונעם בארג אנגעקומען 
איז ער א צעליליעטער 
און די שטערן — די קנעפ — 
פון איר בלוזע צעשפיליעט ער... 

ער פארדעקט איר מיט זיך, 
מיט זי_ין הויך דעם צעסודעטן/ 
און מען הערט נאר אין נאכט 
זייער אטעם צעהוידעטן... 



די זון 


די זון — א רויז אן אפגעריסענע — 
פארװאלגערט האט זיך אויפן בארג. 
זי ליגט און בלוטיקט אויף זיין ליסינע 
אין הארבסטיק־געלן בלעטערװארג. 

דער װינט פארבינדט די רויטע וװנדן איר 
מיט װאלקנדלעך װי מארלע דין. 
די זון אין פיבערן צעצונדענע 
פאלט נידעריקער• וװ אהיןו 

די נאכט — א קופערשאכט א טונקעלע — 
מיט זילבערשפריצן און מיט קווארץ, 
פארנעמט די זון צו זיך אין זונקעלער 
און לייגט זי שלאפן אויף איר הארץ. 

ביז װאן צוויי בלויע הענט קאיאריקע 
צעגיסן װעלן װיין א טון 
ביי טיר פון נאכט ׳ דער זילבערהאריקער, 
און אויפװעקן פון שלאף די זון ׳ 

װעט זי דערװייל מיט שאטנס װאלענע 
פארדעקט און מיט א בלויען ראק ׳ 
א גאנצע נאכט אין שלאפן חלומען 
פון בלאנדן מארגנדיקן טאג. 

די טרעפ פון הימל 


די טרעפ פון הימל זיינען גרין 
און ײען עס פאלט אראפ א נאכט, 
ווי יענע פעלדזן אין באגין 
באזײלטע מיטו רעגו-בויגן. 

און מיט א דינעם הויך פארצויגן/ 
וואס שמעקט ווי שווארצע ברויט מיט קימל, — 
איך גיי מיט אויגן צוגעמאכט 
ארויף מיט יענע טרעפ אין הימל. 

ווער זאגט, עס טרעפט נאר אין א ליד, 
ס׳איז ניט געשטויגן, ניט געפלויגןן 
מען דארף נאר האבן א געמיט, 
און צומאכן די וואכע אויגן, 

און הערן, ווי די נאכט אין סטעפ 
צעעפנט בלוי זיך ווי א פעכער, — 
און ס׳וועלן דיך די גרינע טרעפ 
ארויפפירן פון הימל העכער. 

א נעגעריו־נאכש 


א נעגערין-נאכט האט מיט טונקעלע דלאניעס 
דעם גאלדענעם אײטער פון טאג אויסגעמאלקן ן 
איצט טראגט זי די מילד אין דער שיסל לבנהס, 
פארדעקט מיט א דין-אויסגעהאפטענעם ײאלקן• 

עס פליעסקעט די מילך זיך דער שיסל אריבער, 
און אפגעקאלכט ײערן די דעכלעך פון שטיבער. 

זי גייט אויפן מילכוועג מיט בארװעסע פיאטעס, 
איר קלייד איז פארלאטעט מיט זילבערנע לאטעס. 
נאר שטערן, נאר שטערן, ײי גרויסע אגאטן, 
זיי פאלן אין פארטעך פון נאכט דער מולאטין• 

א ײאלד — א געזונטער, געקרײזלטער נעגער — 
שטייט שטיל און האלט איינעט דאס ײינטל — זײן אטעם. 
ער האט שוין די לאנקע — זיין ײייסן געלעגער — 
פארדעקט מיט זיין שװארצן פארפישופטן שאטן. 

איצט ײארט ער א שטומער, צום ײייט א פארהערטער, 
און צײלט אלע טריט פון דער נאכט, זיין באשערטער. 

זי קומט אן א בלייכע, מיט ברוסטן אנטבלויזטע 
און טוליעט זיי צו צו זײן קאפ דעם געקרויזטן• 
ער נעמט זי ארײן אין די דעמבענע דלאניעס 
און דעקט מיט א וואלקנדל צו די לבנה. 

הארבסט 


אײנגעדוײמלט, אױסגעצויגן 
װי א שטארך, 
צוגעמאבט די גרינע אויגן 
שטיי און הארך... 

ווי עס פאלן, פאלן בלעטער, 
ײײן־געפארבט; 

װי עס שלאפט, א װינט געגלעטער, 
אײן דער הארבסט. 

כ׳ײאלט אליין זיך ײעלן לייגן 
און פארגיין 

מיט אזא מין גאלדן אייגנס 
אין געביין. 

זומער־פירוונ אינעם שײער 
אײנגעהיט, 

און א ליד פון געלן פײער 
אין געמיט. 



הארבסטיק 


ס׳גליען שוין ;אפ מײנע בלעטעה 
ײעלכע דער ײינט ײעט צעשיטן; 
אין מײן ארויפיקן קלעטער 
בין איך געבליבן אין מיטן. 

בין איך געבליבן אין מיטן 
שטיין, אן א זייט פון שאסייען; 
רוקן זיך וואלקנס, ווי פליטן, 
איבער מײן קאפ און פארגײען. 

פונקט ווי עס הענגען פארטריקנט 
וואלדיקע שוואמען אין קראמען, 
הענגען אין מיר, אן א מיקון, 
לידער א קראנץ אן א נאמען. 

טונק איך אין זיך אײן די פעדער, 
אין מײנע נעכטנס פארגליטע, — 
קומט אן א ווירבל אויף רעדער 
פון גרויען אש און פארשיט עס. 



הארבסט אין פלאם 

דער הארבסט ברענט אױס אין הונדערט פארבן, 
אין טויזנט פירות, וואס דו ארבסט, 
און הונדערט טויזנט שטהאלן־גארבן. 
א, גאט, לאז אויך מיר פאר מיין שטארבן 
אזוי אוועקגיין, ווי דעם הארבסט. 

דער ווינט רײסט בלעטער פון מיין שארבן 
און טראגט אין גאלד־פעדעם אוועק 
דעם חלום פון מיין זיין, דעם הארבן. 
און מײנע אויסגעשטעלטע גארבן 
פארגעסן בלײבן שטיין אין העק. 

וײ איז מיין אנגעפילטער שייער 
פון הײטער־הארבסטיקן פארמעגז 
די ביימער פלאקערן אין פײער, 
און פייגלדיקע פײלן שרייען, 
פארלאזנדיק מײן לעצטן ברעג. 

און איך, צעווישן פלאם און פארבן 
שטיי, ווי א בוים אין בראנד צעגליט. 
דער ווינט פליקט פונקען פון מײן שארבן, 
ער וועט די גארבן מײנע ארבן, — 
ווײל ביידע זינגען מיר איין ליד. 

עס שטארבט דער הארבסט 


עס שטארבט דער הארבסט 
פון געלזוכט-קרענק, א פנים. 
די פעלדער שטעביקע — 
זיין ניט געגאלטער פנים — 
קוקט שטאר צום הויך ארויף, 
וװ פייגעלעך, אין סטײעס 
און מחנות זאמלען זיך, 
מסמם צו זײן לוויה. 
עס שטארבט דער הארבסט. 

די זון — זיין פרײנד אין צער — 
רייסט זיך די בלאנדע צעפ אױס. 
א ווינטל טראגט ארום 
די פעדעם גאלד אין סטעפעס 
עס צינדט דער וואלד זיך אן, 
און ס׳פאלן טראפנס, טראפנס, 
די בלעטער וואקסענע, 
דעם געלן הארבסט צוקאפנס. 
עס שטארבט דער הארבסט. 

דער אקער רייסט דעם פליין 
אין קריעה אויף, די היגלען. 
די נעפלען דעקן צו 
די אזיערעס — די שפיגלען. 

די שקיעה קושט דעם הארבסט 
א לעצטן מאל אין פליך אים? 
עס שווימען וואלקנס אן 
ווי לויטערע מכריכים. 
עס שטארבט דער הארבסט. 



גדינע פלוימען 


פלױמען גרינע, יארן ײייטע, 
אפגעשאטעכע אין רויםן 
אלע רגעס װערן צייטיק 
אויף מיין הארבסטיק־געלן בוים• 

כ׳האב די שראמען נאך פון פרילינג 
אויף מיין שטערן איינגעשטייפט, — 
נאר אין הארץ איז די אנטשטילונג 
און די רו פון ווערן רייף. 

]אפגעשאטן מיינע טרוימען 
האב איך ווי א נוסבוים ניס ן 
איצטער זאל מיין נאכוװקס טרוימען 
אין א ראד ביי מיינע פיס. 

ווי א בוים אן אויסגעקרימטער, 
אין א יארמלקע פון שניי, — 
וועל איך בלייבן שטיין אין ווינטער, 
אין דעם זילבערנעם זאוויי. 

ניט דערװאקסן צו די הימלען, 
נאר מיט ווארצלען אין דער טיף, 
וועל איך שטיל אין זין פארדרימלען 
ווי א צוגעמאכטער בריװ. 



אין ביו 


איך בין מסמם א מײפלבוים 
מיט ײארצלען, ײעלכע שײייגן. 
כ׳וועל מארגן אויפהענגען מיין טרוים 
אויף בלעטערדיקע צווייגן. 

און ערב הארבסט וועט פײערפלאם 
צעצינדן מיין טשופרינע, 
און אויסברענען וועל איך מסתם 
אין ווינטיקער נגינה. 

דערווייל אבער שטיי איך אין שניי 
אין זון־טאג, אין פארגאפטן*, 
עס רינט ארויס פון מיר דער שפרײ 
פון ערב פרילינג־זאפטן. 

און קיינער קומט ניט אן צו גיין 
באהאנגען מיט אן עמער, 
ארויסצאפן פון מײן געביין 
דעם ביטער־זיסן זמר. 

ברוינע שטאמען 


ברוינע שטאמען, גרינע פאקלען, 
אויף מיין ײעג ו 
כ׳וויל אין לידער פארסכהפלען 
מיינע טעג. 

פונקט ײי איה אין צווייג צעבליטער 
שטילערהייט, 

ײיל איך אויך, אין צער און ציטער, 
מיינע רייד 

פון די דנאען מײנע ברענגען 
ווארט און וואר, 

און אין הארבסט מיט זיי באהענגען 
מיינע האר• 

כ׳שטיי ווי איר אין גרין־געבלעטער 
היינט צעוועקט, — 

כאטש *ז זעג האט שוין אויף ברעטער 
מיך צעזעגט*, 


כאטש א האק האט שוין מיין קארע 
אפגעשיילט, 

נאר די זון האט מיך, א סברה, 
אויסגעהיילט. 

זע איך ווידער גרינע פאקלען 
אויף מײן וועגן 
כ׳ײעל אין לידער פארסכהפלען 
מײנע טעג. 



ווינטער 


א טאג האט געװײסט, און געקאלכט, און געמאלן, 
ביז אלץ האט באדעקט זיך מיט זילבערנע וואלן. 

פאר נאכט האט ער זיך אויפן בארג, דעם צעגליטן, 
געזעצט און ־פארשװונדן אין פורפורנעם שליטן. 

די ערד איז געבליבן אין דאזיקער רגע — 
א זילבערנע איי אויף א בלויען געלעגער. 

נאר פלוצעם האט זיך פון אהינטער די היגלען 
א פויגל באװיזן אויף זיידענע פליגלען. 

זי האט זיי צענומען, װי טונקעלע גלאקן, 

און האט זיך געזעצט אויף דעם איי ווי א קוואקע. 

אזוי װי א קװאקע אין פינצטערן שטעלכל... 
ביז אויסגעבריט האט זי די זון פונעם געלכל. 

שנײליד 


װען א שניי פאלט ׳ זינגט די ערד 
א צעהעלטע תפילה־זפה. 
און נאר דער ׳ װעם ס׳איז באשערט, 
דער דערהארכט די תפילה טאקע. 

מיר איז אט די גנאד באשערט 
צו דערהערן אלע װערטער, 
וואס א זינגעוודיקע ערד 
מורמלט אויס אין שעה באשערטערן 

ווען א פריש געפאלן שניי 
דעקט זיך צו מיט שאטנס לילע ׳ 
ווען איך גיי ׳ און גיי ׳ און גיי 
און פארשרײב מיט טריט די תפילה. 



שנײװײפ 


א שניי האט אויסגעשפרײט א ליילעך ־־ 
א בלויער ײינטל גלעט עס אויס. 
א כאטע דרעמלט און דערביי לײבט 
איר געלע אויג פון װאנט ארויס. 

די נאכט איז בלויז פון פראסט און חלום, 
פארמעליקט װי אן אלטע מיל• 

צװיי גרויע בײמער, מקובלים, 

פארקוקט אין זוהר, שטייען שטיל. 

אין האב דעם אטעם אײנגעהאלטן, 
אין פענצטער זעענדיק דעם שניי. 
אין הויך טוט עמעצער צעשפאלטן 
דעם זילבער־שאלעבץ פון אן איי. 

איך זע ד$ס געלבל — די לבנה, 

פארס 1 דעט אין איר פולער גרויס, 

און עמעצנס געהיימע דלאניע 
שיילט זי פון אלע וואלקנס אויס. 

ס׳איז גוט אזוי צו שטיין און קוקן 
אין שיינקייט פון דעם ווײסן שטויב. 
די וואלקנס נעמען זין צערוקן 
ווי פארהאנגען איבער א שויב. 

אוװ איך זאל מײן אויג ניט ווענדן, 

איז זויבער שמעקעדיקער לי 01 
איך פיל, עס וועט מיך באלד פארבלענדן 
א ווייטער און געהיימער שיין. 

מאך איך די אויגן צו א װי_ילע, 
און זע דעם גלי פון מילכשיין בלויז... 
א שניי האט אויסגעשפרייט א ליילעך, 
און ס׳גלעט א בלויער ווינט עס אויס. 


119 



אליהו הנביא 


אז דער נביא אליהו 
קומט אויף דר׳ערד, דער ברייטעה 
און זיין בארד, די זילבער־גרויע 
אויפן פעלד פארשפרײט ער — 

װערט די וועלט א בלענדיק-ווייסע, 
פול מיט דימענט־שפרייען; 
און די זון פארשרייבט די מעע\ה 
מיט א שטראל אין שנײען. 

ווער ס׳קאן צומאכן די אויגן 
און דערזען א חלום, 
רעטן אויף א רעגנבויגן 
און אראפ בשלום, 

דער זאל קומען צו מײן פענצטער, 
און דורן מיינע שויבן 
זען, ווי ס׳באדט דער טאג, דער שענסטער 
זיך אין זילבערשטויבן. 

כאטקעס שטייען ווײס־באפעדערט 
ווי פארקלערטע שטארכן. 
ביימער אלטע, דעמבעס, צעדערס, 
אין טלױנים הארכן, 

װי א ווינטל ברומט א ניגון 
און דערציילט אין בי־מאל: 
פון א נביא, א ניט־היגן, 
וועלכער וווינט אין הימל... 



טוש די זון אן א פאר כמארעס 
אויף איר קאפ, דעם געלן, 
שיטן זיך ארויס דורך שפארעס 
גאלדענע קארעלן, 

און זײ צינדן אן, צעגליען 
ײאלקנדלעך ײי קײלן. 
קומט דער אײנט פון ניט-היען 
אן אויף בלויע זוילן, 

און פארהילט די ײעלט, די ײײסע 
אין א בלויען שאטן -, 
זינגט דער ײינט א וײנדער-מעע\ה 
און ער לערנט נאטן 

גאר דער וועלט, דער טונקל-בלויער, 
ײאס פארבלויט אין דרימל, 
און דער נביא אליהו 
גייט צוריק אין הימל. 




שטערן־כתב 




שטערן־כתב 


האט די דימענטענע שריפט 
פון די שטערן מיך פארבליפט 
אין מיין יונגשאפט, װען פון שטויבן 
כ׳האב מיין שווארצן קאפ פארהויבן 
און אין הימלען זין פארטיפט... 

האב געפרװוט אין בלויען דף 
איבערלייענען דעם פתב, 
האט מי_ין ע\כל ניט באנומען 
יענע שפראף, וװ שטערן ברומען 
ווייטע סודות פון באשאף. 

נאר אין גאר דעם פײן פון זיין 
האט די דימענטענע שיין 
פון די שטערן, אין א ווינקל 
פון מײן דמיון אפגעפינקלט, 
װי א שבת־ליכט אין װײן. 

איצטער, װען מײן קאפ װערט גרוי 
און דער סוף ווערט נאנט אזוי, 
פיל איך אז די בלויע שטערן 
זיינען פײערדיקע טרערן 
פון א גאט, וואס וויינט אין בלוי. 

טרערן, — פונקען פון א פלאם, 
וואס פארלעשן זיך אין ים. 
ס׳װיינט א גרויער גאט אין ספערן — 
װײל מיר קאנען ניט דערהערן 
זײנע טרערן מן הסתם. 



גזע מיסטעריעזע 


מען זאגט, אז אלע מענטשן שטאמען 
פון פיש אזוינע אין די ימען, 
וואס האבן אין דעם וואסער-שימל 
געחלומט פון דעם בלויען הימל. 

אוין זאגט מען: אז די מענטשן שטאמען 
פון פײגל, בושלען און בוטשאנען, 
וואס האבן צוליב פרעש און גראזן 
אין זומפן זיך אראפגעלאזן. 

איך גלויב אין ביידע היפאטעזעס 
און איך דערקען אין מענטש די גזעס. 

איך קוק אריין אין יענעמס אויגן 
און ווען איך זע א רעגן-בויגן, 
איז װייס איך — זיינע זיידעס שטאמען 
פון בענקענדיקע פיש אין ימען. 

נאר, ווען איך זע א טעמפקייט זאטע 
און גלאנץ פון גאלד בײ אים אין אייגל, 
דאן ווייס איך, אז זײן עלטער-טאטע 
קומט פון זומפ, פון יענע פײגל. 



א נאכט - מיין דרדקײמלמד 

א נאכט איז הי_ינט מיין דרדקי-מלמד, 
ײאס לערנט מין דעם אלף-בית פון ײעלט. 
דער הימל איז א דף פון בלויען סאמעט, 
די שטערן זיינען אותיות צעהעלט. 

דער בוים ביים פענצטער איז א שווארצער טי_יטל ׳ 
דער סאד אנטקעגן איז א טינטער טינט • 
לבנה איז א זילבער-גראע קרייטל, 
און איך ן — איך בין אלץ א פיצל קינד. 

כ׳האב אפגעלערנט אלע מײנע יארן׳ 
מיט ביכער זיך געחברט און איך ווייס, 
אז כאטש איך האב געגריבלט זיך אין ספרים, 
ײײס איך ניט מערער װי דעם אלף-בית. 

די נאכט ווארפט מיר א שטערנדל ארונטער, 
א ײאלקנדל שווימט אנעט און פארשווינדט, 
און כאטש א ווינטל ווייט און זאגט מיר אונטער, 
ווייס איך, אז איך קאן ניט מערער פון א קינד. 

די נאכט איז הײנט מיין דרדקי-מלמד; 
וואס לערנט מיך דעם אלף-בית פון ײעלט. 
דער הימל איז א דף פון בלויען סאמעט, 
די שטערן — אותיות ליכטיקע צעהעלט. 

איבער קוימענס 


איבער קױמענס 
הענגען פלוימען, 
בלא צעפלעמלט און צעגרינט. 
רייסט פון צווייגן 
זיי אין שווייגן 
א הייס־אטעמדיקער ווינט. 

פאלן טרוימען 
פון די רוימען 

צו מײן אויפגעפראלטער שויב, 
און צעפאלן 
זיך אויף שטראלן 
פונקען אש און געלן שטויב. 

זיי דערגרייכן 
ניט מיין בלייכן 
מידן פנים אויפן דיל, — 
וװ דער בלינדסטער 
אינדערפינצטער 
ליגט פארטייעט ווי א גריל. 

אויסגעצויגן, 
צו די אויגן, 

שטיי איך ווי א פען אין טינט 

איבער קוימענס 
הענגען פלוימען 
בלא צעפלעמלט און צעגרינט• 



טונקעלער 


טונקעלער, טתקעלער, טונקעלער 
ײערן די װעלטן אין דעמער, — 
בלויז אויפן דנא פון מיין זון־קעלער 
פינקלט דער פונק פון מיין זמר. 

ײײיקער, ײײיקער, ײײיקער 
ווערט מיין געזאנג און מײן סטימול, — 
איבער דער זון, דער פארגיײקער 
בלוטיקט די וײנד פון דעם הימל. 

איינזאמער, איינזאמער, איינזאמער 
ײערן די טעג און די יארה — 
שפין איך פון זיך מען אליין־זמר, 
מישנדיק טעג פון זפרון. 

קלערנדיק, קלערנדיק, קלערנדיק 
שטיי איך — א גליבוים אין יעסן 
און ײי די בלעטער, געל־ײערנדיק, 
פאלן פון מיר די מעת־לעתן. 

פאלן זיי כראניש, לאקאנישער, 
וועלקן אין אלע מקומות... 
איבער א וועלט א גזלנישער 
לעשן זיך מיינע חלומות. 

ײיייקעה וויייקער/ וויייקער 
ווערט מײן געזאנג און מײן שטימע, — 
איבער א זון, א פארגײיקער 
בלוטיקט א וײנד אינעם הימל... 



טריט 


טריט. װער גייט עס אין דער פינצטערז 
איך — דער מינדסטער, איך — דער בלינדסטער. 
וואס זשע זוכסטו אין דער נאכט ן 
אלץ, וואס מענטש האט אויסגעטראכט• 

טעג די ליכטיקסטע, די קלארע 
שלעפט דער וואלף צו זיך אין נארע, 
און דער חלום — אונדזער טרײסט — 
ליגט ־פארלארן. װו• ז װער װײסט ז 

טריט, וואס נישטערן און שרעקן, 
$ן א ליכט און אן א שטעקן 
טאפ איך אינעם פוסטן פעלד, 
זוך דעם חלום פון דער וועלט. 

אין די גאסן הערשט דער שקר, 
און די טרוימערס, און די וועקערס 
ליגן נאקעט, ליגן הויל 
מיט א צוגעמאכטן מויל. 

צווישן צביעות און ליגונים 
אין דער פינצטער שטייט א ברונעם, 
און אין ברונעם פינקלט קוים 
האלב דערטרונקען אונדזער טרוים. 

טריט. ווער גייט עס אום אין דעמערז 
איך, מיין זמר מיט אן עמער 
שעפט אוויפל נאר ער ק#ן, — 
נאר ער שעפט דעם טרוים ניט אן. 

װער זשע גײט עס אין־ דער פינצטערו 
איך — דער מינדסטער און דער בלינדסטער ן 
ס׳גייט מיין ליד אין מיינע טריט, 
און מיר זײנען ביידע מיד♦ 

דער שטן, צי גאט 


דער הויך איבער אונדז איז א קאלטער 
עס זיצט דארט דער אלטער פארוואלטער 


ווי אײז. 
דער גרייז. 


ער שפילט זיך מיט זונען/ ער קראצט זיך דעם קאפ 

און ער שלאפט ־־־ 

דערפאר גײט די װעלט פון די רעלסן אראפ 


אזוי אפט. 


די ערד אונטער אונדז איז געזאטן 
דארט זיצט דער מכשף, דער שטן 
ער מישט אין די קופערנע פאנען 


פון פײער און בליי, 
אין זײן ברויערײ. 
זײן סמ׳יקן טרונק 


און שטעקט אונדז ארויס פון וװלקאנען 


זיין פלאמיקע צונג. 


און מיר, די מוראשקעס, אין יאך פון דער װאך 

אײנגעשפאנט, 


מיר בויען די טורעמס פון האפן 

א וואנט נאך א װאנט. 


עס וואקסן די שטאקן, 

מיר גרייכן דעם חלום אט־אט. 

נאר באלד שטעקט ארײן ײער א פלאקן, 

דער טײײל, צי גאטז 

מיר לויפן ארום װי משוגע 


אין איבערגעדריי, 

און איבער אונדז לאכן די קלוגע — 


די הערשערס די צוויי. 

איינער דאװנט מיט לידער, 
איינער בעט גאט פארװיינט. 
װער באדערף עט א סידור ן 
גאט װייסט, װאס יעדערער מײנט. 

גאט װיל ניט קײן שבחים, 
ניט טעמפלען רייבע אין ציר. 
גאט אליין, אן מלאכים, 
שטייט בײ יעדערנס טיר• 

גאט װוינט ניט אין הימל, 
וװ מען לויבט אים און בענטשט. 
נאר אין דופט פון א בלימל 
און אין הארץ פון א מענטש. 



מײן שאטן 


כ׳קריג זיך ממיד ארום מיט מי_ין ש 1 אטן, 
כאטש איך קאן ניט זיין פנים זען קלאר, — 
כאטש זײן וועג איז אין מיר אויסגעטראטן 
און ער עלטערט זיך מיט מײנע יאר. 

יעדע נאכט וועקט מין אויף זײן געפליסטער, 
יעדן טאג גייט ער נאך מײנע טריט, — 
כ׳האב אים פײנט ׳ דעם פארהוילענעם נסתר, 
און אין טראג אים ארום אין געמיט. 

ס׳לאכט מין אויס זיין פיליסטערשער שמייכל, 
מיך, מײן נארישע הארץ און מײן פלין... 
כ׳װער מיך אפ פון זײן סם מיט מײן ע\כל, 
כאטש איך ײייס, אז מײן שאטן בין איך. 



א שאטן 

טיף אין מיינע אויגן 
הינטער די רעױנוונ/ 
וװ עס פאלט דער רויגן 
רויטער פון חלומות, 

וװ דער שפריי פון טרערן 
נעפלט אין די טיפן, 
וװ עס ווערט דער קערן 
פון מי_ין ליד געשליפן, 

ווייטער נאך פון אנונג, 
לעם דעם ס 1 ד פון אטעם, 
לויערט, ווארט אין שפאנונג 
א געהיימער שאטן. 

װי כ׳לײג מין אנידער 
און מאך צו די אויגן, 
שפאנט ער מיינע גלידער 
אן ווי פיילנבויגנס. 

אלע ווילדסטע לוסטן, 
תאווהס און באגערן 
צינדט ער אין מיין ברוסט אן, 
אין מיין בלוט און טרערן• 

כ׳האב מיין לייב צעריסן, 
וועלנדיק אים גרייכן•, 
כ׳האב מיין צונג צעביסן, 
זוכנדיק זיין צייכן. 



אפגעשיילט די קארע 
האב אין פון מיין זינען, 
נאר זיין שװארצע נארע 
קאן אין ניט געפינען♦ 

ווי א שפין א פעטער 
וועבט ער זײנע וועבן 
און פארצוקן װעט ער 
אין זיין נעץ מיין לעבן* 



דרײ פנימער 


האט יעדער מענטש דריי פנימער — 
אזעלכן און אזוינס: 
דאס ערשטע פנים ווײזט דער מענטש 
פאר פרעמדע און פאר שכניםן 

דאס צווייטע פנים בײ דעם מענטש 
איז עטוואס א געמיינער — 
ער קוקט אין אים א מאל ארײה 
ווען ס׳הערט און זעט ניט קיינערן 

דאס דריטע פנים שלאפט אין מענטש, 
ס׳איז וועקן אים מסופן — 
ס׳האט מורא יעדערער פון אונדז 
אין אים ארײנצוקוקס 



אן אװנט 


ױסןפ קליגמאגען 


אן אװנט ביי מיר אויפן גאנעק. 
מיר בײדע פארצװײזעמט אין רײד. 
פון הינטן גייט נאן אונדז מײדאנעק, 
פון פארנט דער ס 1 ד פון באשייד. 

אריבער אונדז שטערן ווי פונקען 
פון ערגעץ א ברויזיקן בראנד ׳ 
און אונטן/ אין חושך פארזונקען, 
די ערד, און מיר ביידע באנאנד. 

מיר ריידן און ריידן און ריידן 
און זוכן דאס פלייש און די הויט 
מיט לעבן צו װידער באקלײדן 
די ביינער אין טאל פון דעם טויט• 

נאר שווײגעוודיק שטום איז דער נס־קול, 
וראס האט אונדז גערופן א מאל; 
ס׳איז קיינער פון אונדז ניט יחזקאל, 
און פינצטערער ווערט אלץ דער טאל. 


28-27 ױלי 1965 

מײן לעבן 


ס׳רינט אױס מיין לעבן רגעסװייז 
װי טראפנס אין א וואסערזײגעה 
כאטש ס׳דרײט מי_ין װייזער זיך אין קרי_יז 
און ס׳קלאפט מיין אומרו ווי א גייגער. 

איך ווייס, מײן דאזיין וועט פארגיין, 
ווי עס פארגייט די זון אין דעמער, 
און ס׳וועט מיין אומרו בלײבן שטיין, 
ווי פאר א וואלף א סטאדע לעמער. 

נאר כ׳בעט דיך ׳ גאט ׳ פל זמן ס׳איז דא 
נאך אין מיין גוף א לעצטער טראפן/ 
זאל אויסרינען די שפעטע שעה ׳ 
ווי אויסגעזײטער ווײן פון האפןן 

און ס׳זאל ניט שטום בלייבן מיין רוף ׳ 
א ניט דערשאלטעו/ ניט־דערהערטעה 
אין מײן פאראייזטן בלייבן גוף ׳ 
אן אויסגעלײדיקטן פון ווערטער. 

צער און פערל 


ײאס איז אן אויסטערלישער פערל, 
וואס מענטשן זוכן אויף די דנאען ז 
ניט מער װי א פארשטיינערט טרערל 
פון אן אויסטער פון א גר#ען. 

עס האט פארשטאכן זיך א זעמדל 
אין צארטן לייב זי_ינעם ׳ דעם רויטן ׳ 
האט ער עס אנגעטאן א העמדל 
פון פערלמוטער, ס׳זאל ניט וויי טאן... 

וואס זײנען טרערן, טראפנס טרערן, 
װאס זאמלען זיד אין אויג און רינען 1 
דאס איז דער שפריי פון צער ׳ פון שווערן ׳ 
ײאס פאלט אריין צום מענטש אין זינען. 

און ווען דער צער נעמט שארפער ווערן 
און שטעכט זיך אײן אין פלייש אין רויטן, 
צעשמעלצט דער מענטש דעם צער אויף טרערן, 
עס זאל ניט װיי טאן. 

װער ס׳האט א חלום 


װער ס׳ה$ט א חלום, דער האט א ליד, 
װער ס׳האט א ליד, דער האט א ניגין. — 
ס׳גייען אויף װערטער בײ מיר אין געמיט, 
$בער ווער קאן זיך מיט ווערטער פארוויגן 1 

'טעג — גרויע פויערטעס, וואכיקע טעג, 
מאלן מיין חלום אין שטײנערנע זשערנעס : 
און שטילע שטערן, מיין גאנצער פארמעג, 
פאלן פון צװייגן, װי זילבערנע בערנעס• 

אוי, מיינע שטערן, װאס גלימערן קוים, — 
שטערן, װאס װערן צעשאטן אין שטויבן. 
שטיי איך אזוי ווי א נאקעטער בוים 
און דער ווינט לאזט מיך דעם קאפ ניט פארהויבן. 

שטעך איך די ערד מיט פערבלאנקעטע טריט, — 
װאנדער און זוך, זוך א טרײסט א ניט-היגן. 
װער ס׳האט א חלום, דער האט א ליד, 
ווער ס׳האט א ליד, דער דארף האבן א ניגון. 

ב׳װאלט װעלן 

כ׳ײאלט ײעלן א בוים זײן בײם ײעג, 
א בוים אויסגעװאקסן אויף גרוזן; 
כ׳וואלט שטיין איין אליין גאנצע טעג 
מיט פייגל א טשאטע אין בוזעם. 

און טרילערן ײאלט אין אזוי 
מיט פייגל דעם פלייטענעם ניגון, 
אז ס׳וואלט דער פארשאטנטער בלוי 
פון אװנט די מורא פארײיגן. 

ס׳אומעטיק, טרויעריק הײנט 
דעם מענטשן אין ײעלטן אין לאמע. 
ער שמייכלט צו שכנים און פרײנד 
און ס׳וויינט אין זײן הארצן א י#מער. 

עס לעשט זיך זײן חלום אין שרעק 
פון חומרא ) פון דרוק און פון מוזןן 
כ׳ײאלט וועלן א בוים זײן בײם וועג 
מיט פייגל א טשאטע אין בוזעם. 

כ׳וועל שטיין אין מײן בלעטערנעם יאק 
און וויגן מײן לעבן, און ײיגן, 
ביז וראנעט דער גוי מיט דער האק 
וועט קומען פון לאנד דעם ניט״היגן. 

אראפשינדן וועט ער פון שטאם 
מײן קארע אין זיבעצן הויטן, 
און ווארפן מיך וועט ער אין פלאם 
פון שקיעהיקן טײך דעם בראנדרויטן. 

כ׳וועל שוױמען, דאס פנים ארויף, 
כ׳וועל שװימען און בעטן די געטער: 
עס זאלן מי_ין נאקעטן גוף 
די זעגן צעזעגן אויף ברעטער*, 

און שפעטער זאל הובלען מין טריי 
א האריקער מענטשלעכער ארעם, 
און ווערן זאל איך אויף דאס ניי — 
א פשוטער אלמער פאר ספרים. 

כ׳וועל שטיין אן א זײט שטילערהייט 
א פולער מיט אותיות און דפן 
און שווייגן דעם ניגון פון פרייד, 
די פרייד פון מײן ווידער-באשאפונג. 



די נאכט 


די נאכט איז א ברונעם, 
לבנה — אן עמער, 
און איך בין א שטעוץ, 
וואס פאל אינעם דעמער. 

די נאכט איז א ברונעם, 
דער הימל איר דאן איז. 
איך הענג אויף דער וויע 
פון װעלט, און בלחש 

א ווארט אין מיר גלימערט 
און וויל זיך דערהערן, 
א צווייטער ווארט שימערט 
און וויל זיך דערווערן. 

א ליד הייבט אן שפראצן 
ײי גראז אויף די ליפן, 
און שטערנדלעך גלאצן 
ווי געלע טוליפן. 

איד הענג אויף דער װןע 
פון נאכט דער פארטרערטער 
און סיל אויף א שטראל 
פון לבנה די ײערטער. 



טאג און נאבט 


דער טאג ה$ט זיך אויפגעכאפט פרי 
ווי א קונדס א יינגל 
און קייקלען גענומען אין פרי 
זײן גינגאלדענעם רינגל• 

ער ה$ט עס גערייפלט אויף בערג 
און גערעדלט אין טאל עס ׳ 

און האט עס אין אוונט געבראכט 
צו דער שװעל פון זיין חלום. 

פון יענער זײט װעלט האט גענומען 
אנטקעגן פון ט^ל גיין 
זיין פלה ׳ די נאכט, איינגעהילט 
אין א פורפורנעם װאלקן• 

ער האט זי באגעגנט, פארהויבן 
איר שלייער דעם גרינגן, 

און אנגעטאן שטיל אויף איר פינגער 
דאס גאלדענע רינגל. 

ער האט אירע שאטנס גענומען 
צענעמען, צעװיקלעו׳ 
פארדעקט מיט זיי ביידן• 
א טייכל גענומען האט שיקלען, 

דער װאלד האט גענומען זין לעשן. 

דער בארג בלויז, דער שווײגער, 
פארשטעלט זייער סוד האט פון שויבן 
צעצונדן אין נײגער. 

און ײייט אין די זײדענע הויכן, 
ווי זילבערנע פונקען, 
צעשמייכלטע האבן זיך שטערנדלעך 
איבערגעוװנקען. 



איך רײד 


איך רייד צו זיך און ס׳ענטפערן מחשבות. 
עס אמפערן זיך אין מי_ין הארץ און דעת 
דאס ׳ וואס כ׳האב געירשנט פון די אבות, 
און דאס ׳ וואס כ׳האב געפונען אויף דער גאס. 

א וואס איך זאל ניט צו מי_ין ע\כל זאגן ׳ 
קלינגט אפ אן ענטפער טיף אין מײן געביין. 
איך פיר א לעבן לאנג מיט זיך דיאלאגן, 
און איך פארשטיי נאך גארניט זיך אליין. 

איך זוך און זוך אין ספרים און אין שמות ׳ 
די נייסטע ביכער בלעטער איך און לעז ׳ — 
נאר פון מיין ט$ג דעם גראען און חלומות 
איז שווער מיר אויסצושפינען א סינטעז. 

די גאס וויל מיך מיט נעאן־ליכט באזויפן, 
מיט אימפעט און מיט רוישיקן געשריי. 
נאר אין זיכרון מיינעם ברענען שייטערהויפנס 
און מיינע זיידעס פלאקערן אין זיי. 

איין זיידע האט אין מיר פארווארפן קערנער, 
איצט אויף דער עלטער שפראצן זײ ארויס. 
און וואס מער רײכער ס׳ווערט מיין לעבן און מאדערנער 
אלץ בענקט זיך מערער מיר צום טאטנס קלויז. 

א משוגענער הונט 


ס׳ליגט אין יעדן פון אונדז, איינגעדרעמלטערהײט, 
א משוגענער הונט אין א שעפסענער קלייד. 
א משוגענער הונט מיט א שווארצער מויל שוים, 
און מען שמידט ניט קײן קייט און מען קויפט ניט קיין 

צוים. 

אלע גייען מיר אום 
מיט די אויגן פארגלייזט, 
און מיר שמועסן פרום 
פון דערלייזונג און טרייסט. 

און מיר שמייכלען צו פרײנד 
און מיר גריסן זיך זיס, — 

ביז א פליגעלע טוט אונדז 
אין ערגעץ א ביס, — 

און דער הונט אין אונדז 
טוט זיך עס פלוצעם א ריס; 

טוט אן עפן זײן מויל, 

טוט א ביל און א שפרונג 
אין די אויגן בײ אונדז, 

אין דעם מויל און אין צונג. 

און מיר קריצן די ציין 
און מיר בילן אן גרונט, 
און מיר ווערן אליין 
דער משוגענער הונט. 

און דערנאך, אז דער הונט װערט אנדרעמלט צוריק, 
גייען ווידער מיר אום מיט א שמייכל אין בליק*, 
און מיר רײדן בארוט, און מיר גריסן זיך זיס, — 
ביז א פליגעלע טוט אונדז אין ערגעץ א ביס. 

פאלט א שטיין אריין אין מאסער 

פאלט * שטײן אריין אין וואסער, — 
רונצלט זין דאס טײכל בלאסער. 
שארפער קנייטשט זין אויף זיין שטערן 
און דער שטראם נעמט מאטער ײערן. 
און אן אומרו פון די טיפן 
נעמט פאררינען און פארטריפן 
זיין בנעימותדיקן גיין. 

ביז עס שטילט זיך איין דער פלאטעה 
און דער שטערן־קנייטש ײערט גלאטער, 

און דער שטראם נעמט ווידער רינען, 

ווידער שלענגלען זיך און מיניען 
דורכזיכטיק און ריין. 

נ$ר אין טיף געהיים באהאלטן 
צוגעדעקט מיט שליים מיט קאלטן 
ליגט א שטײן. 

פאלט אין הארץ אריין א צײייפל, 
טוט דער אומרו זין א פפל 
און נעמט קרײזן ברייט און ברייטער. 
אין דער טיפעניש א צװײטער 
נעמט פארהויכן אלע שויבן 
פון דײן חלום און דײן גלויבן, 
און ײערסט נע־ונד. 

ביז עס שטילט זין דאס געײיטער 
און פון וויי דער לעצטער שפליטער 

זעצט זין אפ, עס נעמט דער זינען 
ײידער שלענגלען זין און רינען 
דורכזיכטיק און גלאט. 
נאר אין טיף געהיים באהאלטן, 
צוגעדעקט מיט שליים מיט קאלטן, 
ליגט א חשד. 



יעדער יש 


יעדער יש האט זײנס א ניגין, 
נעם, לייג־צו צו דעם אן אויער• 
נאך א חלום א ניטהיגן 
בענקט די גאנצע װעלט, די גרויע. 

הער זיך צו, און זינג בשתיקה, 
ברום אין זיך דײן אײגן ניגון• 
װי א ווײסע פעלד מיט גריקע 
װעסטו זיך אליין פארוויגן. 

האט פארלאשן זיך א שקיעה ז 
האבן זיך צעצונדן שטערן. 
ניט א יעדער האט די זכיה 
יענעמס ניגון צו דערהערן. 

לייג צו גראזן צו דײן אויער, 
װעסטו הערן ווי זיי ברומען ן 
קוק, א שטערנדל א בלויער 
זינגט, און ס׳הארכן די ארומען. 

הארך ווי ס׳זינגט דאס שטילסטע בלימל, 
א באהאלטענע אין שאטן, — 
אנגעשריבן האט אין הימל 
ג#ט מיט שטערנשריפט די נאטן. 

איך בין א סילועט 


איך בין א סילועט 
געצייכנט פון דיין פענע. 
אין הארץ שרייט א פאעט ׳ 
אין דלאניע — א געבעט, 
און אין מיין טיפסטן העט — 
א יאמערדיקע היענע. 

פאר וואס איז מיין געמיט 
א לאבירינט פון אנגלען ן 
פאר וואס מוז איך זיך מיט מײן ליד 
אויף טויט און לעבן ראנגלען ז 

ניט שוין זשע ליגט א זוים 
אין מיר א ווילד-פארזייטער, 
אז ווען איך דרעמל קוים, 
דערזע איך גלײך א טרוים: 
א שטורעמדיקן בוים, 
אבינו יעקבס לייטערז 

און ווען איך בלײב אליין 
מיט זיך און מיט מיין שאטן, 
דערשפיר איך אויף די צײן 
דאס ביטערניש פון כרייו, 
וואס ליגט אין מײן געביין 
מיט מילך און מארך פארשאטן. 

מײן זײדע 


אז מײן־ זיידע יעקב שלמה 
איז געווארן א בן שמונים, 
האט ער ניט געוואלט גיין צו די 
זין און טעכטער וײינען. 

ניט געהאלפן האבן טרערן, 

ניט געהאלפן האט פאראיבל, 

ניט געוואלט האט ער זיך שיידן 
מיט זיין אלט ירושה-שטיבל. 

ס׳האט די גאס מײן זיידנס כאטקע 
אנגעקלעפט מיט חוזק־נעמען: 
״הקדשל״ און ״באגאדעלניע״, 
און משפחה פלעגט זיך שעמען• 

פלעגט זיך שעמען צו דערמאנען 
און פאר אונדז, די קינדער, ריידן, 

ווייל א וװ נאר א שלימזל — 

פלעגט ער וווינען בײ דעם זיידן. 

ווײל דער זײדע יאנקל שלמה 
פלעגט זיך פעדערן בקרים, 
און פלעגט קלײבן פון די גאסן 
וויסטע קאליקעס, שיכורים. 

ער פלעגט זיי זײן אלטע פלייצע 
אונטערשטעלן מיט א פשטל, 

פלעגט זיי ברענגען אין זײן שטיבל, 

זיי אוועקגעבן זײן בעטל. 

פלעגט זיי קאכן, פלעגט זײ װאשן, 
און די קאלטענעס צעקעמען... 
ס׳פלעגט דאס געסל חוזק מאכן 
און משפחה פלעגט זיך שעמען. 

ביז עס האבן אלע איידעמס 
זין א נעם געגעבן צו אים ן 
ביז װי לאנג װעט ער נאך אנגיין 
מיט די מעשים תעמועים ז 

נאר דער זיידע מיט א שמייכל 
האט געענטפערט *זלע קרובים: 
װאס זשע טויג דאס גאנצע לעבן, 
אויב ניט טאן קײן מעשים טוביםזי 

כ׳װייס ניט װער ס׳האט אין װיפוח 
מנצח געווען װעמען, 

כ׳װייס נאר, אז די גאס פלעגט לאכן 
און משפחה פלעגט זיך שעמען. 



מיין טאטע און מיין זיידע 

מי_ין טאטע איז געװען א ייד, א מקיף, 
און נאר געחברט זיך מיט װעם עס פאסט. 
מיין מאמעס טאטע, זיידע שלמה יעקב, 
האט זיך געחברט מיט די פשוטסטע אין גאס. 

זיי האבן ביידע אויסגעזען פארשידן: 
דער טאטע בלאנד, דער זיידע שװארץ און פול. 
נאר איין די זעלבע שוואכקייט האבן ביידע יידן 
געהאט — דעם עמוד אין דער שול. 

ווי נאר עס פלעגט א פאטש געבן דער שמש, 
א סימן זיך צו שטעלן דאוונען, גלי_יך 
פלעגט טאטע-זיידע זיך א לאז טאן ממש, 
צוויי קריעס אין א פרילינגדיקן טייך• 

ווי קאן די זיקנה זיך מיט יונג פארמעסטן 
און אלע מאל געווינען דעם געוועט ז 
עס זימען גרייט געווען דאס בעסט און גרעסט טאן 
אן עולם יידן בערדיקע אויף שטעט. 

כאטש פארן טאטן האט געציטערט אלעס, 
איז דאך די ליבשאפט שטארקער פאר דער שרעק. 
און אלע וויילע פלעגט אן אנדער טלית 
דעם טאטן זיך אריינשטעלן אין וועג. 

און ניט דערלויפנדיק פלעגט שוין דער טאטע 
דערהערן יעקב שלמהס מזמור שיר, 
תפנת שבת אדער ברוך אמה 
און זיך מפלומרשט לאזן צו דער טיר. 

װער האט אין זינען עס געהאט דעם עמוד, — 
דאס וויל ער נאר ארויסקוקן אזױ... 
נאר אויסציקלען פלעגט ער בײם דאוונען ממיד 
דעם העכסטן אמן און דעם לענגסטן ברוך שמו. 

ס׳הײסט, זאל מען הערן און עס זאל פארדריסן 
די אלע, וואס מקנא זײנען אים. 
ײער קאן עס דען א יונגן קול, א זיסן, 
פארגלײכן צו א הייזעריקער שטיםז 

נאר אין זײן הייזעריקייט האט טויזנט מיינען 
דער זיידע מײנער אויסגעטענהט גראד. 
און ס׳־פלעגט דער טאטע גלי_יך מיט אלע װײנען, 
ווען ס׳פלעגט דער זיידע מפילה טאן צו גאט. 

נאר גײענדיק אהײם פלעגט ער די בנים 
א זאג טאן זײטיק, ברומענדיק מיט פעס, 
אז ס׳האט דעם זײדנס דאװנען ניט קײן פנים, 
און ס׳האט אײן מבין ניט די גאנצע גאס... 




ה 


פארפרארענע טרעוץ 


מי_ין ליאלען 




דאס געסל פון מיין טרויער 

אויף דעם געסל פון מיין טרויער 
שטייט אן אויסגעווייסטע קלויז. 
אויפן ארון־קודש בלויער, 
הענגט די_ין נאניען/ לאה, בלויז. 

יעדע נאכט, ווען כ׳קאן ניט שלאפן, 
און מײן בענקשאפט בליט ווי מאן, 
קום איך דארט, פון צער אנטלאפן, 
און איך צינד דאס לעמפל אן. 

שטײט דאס לעמפל אויפן עמוד 
אין א טעלערל פון קווארץ. 
ברענט דאס לעמפל — א נר־ממיד, 
און אין לעמפל ברענט מען הארץ• 

װערטער זיינען ארעם 


ײערטער זײנען ארעם, 
ליפן זײנען קרום. 
גאר מײן הארץ מיט זמרים 
איז געײארן שטום. 

גאר מײן רו צעטראטן 
האט א וואלקנבראך — 
בלויז דײן בלויען שאטן 
גײ איך איצטער נאך• 

אײזיקע קארעלה 
טראפנס בלוט פארשטײנט, 
הענגען אויף מײן עלנט, 
אויף מײן הארץ, ײאס ווײנט. 

און דיין יונגער קבר 
טיפט אין מײן געבײן. 
ס׳איז מײן יעדער אבר — 
דײן מצבה־שטיין. 



א קרענצעלע טרערן 


כ׳האב א קרענצעלע פון שטערן 
אנגעטאן דיר אױפן האדלז, 
זײנען זײ געײארן טרערן, 
און אין בין געײארן זאלץ. 

ווי לוטס ווײב בין אין געבליבן 
בײ דעם ים המלח שטיין — 
פון מײן רו ארויסגעטריבן 
פול מיט זאלציקן געײיין. 

בלויז דײן אפשײן אין מיין זינען׳ 
וואס באפעלט מיר: פרץ, לעב י 
לאזט דעם טרויער ניט פארשפינען 
אל מײן זײן אין זײן געײעב. 

נאר דער צער איז מײן באגלייטער 
איך בין ער און ער איז איך. 
מיט מײן לײב און לעבן גײט ער 
און דערנענטערט מין צו דיר. 



װען טרערן ריידן, שװייג! 

װען טרערן ריידן, שװייגן 
װער קאן די טרערנשפראך באשיידן ן 
פארשפאר די צונג — די מאלפע אין איר שטייג, 
און זאלן טרערן ריידן. 

פון וואנען רינט דער װײסער שפריי, 

געזאלצן װי פון ים א טראפן ן 

מען זאגט: עס איז דאס בלוט פון װיי. 

מען זאגט: — פון צער די טעלעסקאפן, 

טא לאז די טרערן ריידן/ שטיי — 
דעם בלויזן קאפ אראפגעלאזן. 
אויב טרערן זיינען בלוט פון װיי ׳ 
דאן זײנען װערטער זײפנבלאזן. 

די צונג איז װייך און דרייט א מיל, 

דאס דינסטע װארט איז ניט באשיידן. 

פארבײס די ליפן און זײ שטיל — 

די טרערן ריידן. 

װער קאן פארטײטשן טרערנשפראך, 
און װער פארמאגט געטרײ די װערטערן 
אפשר בעטהאװען און באך 
אין א רגע א באשערטער ן 

װען טרערן ריידן, שװײגן 
װער קאן די טרערנשפראך באשיידןן 
פארשפאר די צונג אין מויל און שװײג 
לאז טרערן ריידן• 

וויײק 


ווי ס׳עסט דער ים-ווינט אויף דעם שציי 
מיט לייב און קערן, — 
וועט אויך מיך אויפעסן דער וויי, 
און כ׳וועל ניט ווערן. 

ווי מאדנע גלייכגילטיק אין בין 
צו אלץ ארום מיר, 
ווען ס׳וועבט ארום מיך, ווי א שפין 
דער סוף, דער שטומער. 

איך בין אין ווינטערשלאף א בער 
אן אײנגעקנוילטער. 

און כ׳הער אין שלאף, ווי כ׳ווער און ווער 
אלץ אויסגעהוילטער. 

עס ברענט מיין קאפ ווי א פאנאר 
בײ נאכט לעם טויער — 
עס עסט מיד אויף א שטילער צער 
און כ׳ווער צאר טרויער. 

און וױדער 


און ײידער האט א קלײנער ברױו 
מיין רו צעווירבלט אין מיין טיף ׳ 
און מין צעוויייקט רויט און רוי — 
מיין פרוי. 

און ווידער גיי איך אום — א נאר — 
און פיל ׳ ווי ס׳עסט מיך אויף א צער ׳ 
ווי ס׳טריקנט אױס אין מיר דאס לייב — 
מיין ײייב• 

און כ׳שעם זיך שטארק פאר זיך אלײן ׳ 
וואס כ׳קאן ניט זיך ׳ ניט דיך פארשטײן, 
און כ׳גיי ארום פון ווייטיק בלינד — 
מײן קינד• 

א װינט 


געװען איז פרי דער ײינט א קוש, 
א הייסער ברי אויף ליפן פליוש. 
איצט איז דער ווינט א ווילד געײיין, 
א סטייע הינט מיט טויזנט ציין, 
וואס בילן, קלאפן אין מײן טיר, 
און ײעקן מיך און שרעקן מיך. 

ביי נאכט מסמם וועט זיין דער ווינט 
א שווארצער לאם אויף גראז צעגרינט. 
ער׳ט ליגן אין מיין שויס ווי דו — 
א שײארצער לאם אויף פעלדער־רו. 
און איך, האלב בלינד, מיט אויגן צו, 
וועל פרעגן: ס׳איז דער ווינט, צי דו ן 



קלאפט א רעגן אין מיין פענצטער 

קלאפט א רעגן אין מיין פענצטעה 
מורמלט איבער מיין צוקאפנס. 
רעגן, רעגנדל, מײן נענטסטער, 
וואס דערציילן דײנע טראפנט ן 

פונקט ווי דו ׳ א שטום־פארטרערטעה 
גיי איך בײ דער נאכט ארומעט, 

און עס רינען מיינע ווערטער 
אויף די שויבן פון מײן אומעט. 

אלע הימלען אױסגעלאשן 
האט די רעגן־נאכט סקארבאווע. 
בלויז איין שטערן, װי א גראשן, 
ווארף מיר גאט צו א נדבה. 

אויפגעעפנט אלע פראפנס 

האט ווער אין מײן הארץ ׳ פארשטיינטע. 

און עס טריפן, ווי די טראפנס ׳ 

מיינע רגעס ׳ די פארװײנטע. 

גאט ׳ ווי אומעטיק עס איז מיר 
אין דעם רעגנדיקן ניגון! 
אײן דאס ליד ׳ מײן בלויער מזמור ׳ 
קאן מיין בענקשאפט ניט פארװיגן. 

בלויז איין שטערנדיקן פינקל 
װארף מיר גאט צו אין מײן טרויער. 

אין מײן איין־אלייניק ווינקל 
איז מײן פרייד געווארן זויער. 

און מײן שלאף איז איין פארפלויגן 
צו די טראפנדלעך, וואס רינען. 
ליג אין מיט פארמאכטע אויגן 
און איך ווארט אויפן באגינען. 


קלאפט א רעגן אין מײן פענצטער, 
פליסטערט איבער מיין צוקאפנס. 
רעגן, רעגנדל, געבענטשטער 
כ׳צייל ווי רגעס דײנע טראפנס. 



א בלום איו א ליד 


װאס קאן צו די_ין געבוירן-טאג 
דיר געבן נאך אן אלטער ייד, 
װי הארבסטבלומען א בינטל 
אײנגעוויקלט אין א ליד 1 

די טעכטער האבן דיר געשענקט 
א בלוזע, װאס פארבליפט ; 
דער זון — א ראזע בײגעלע פאפיר 
מיט וװנטשן אין געשריפט. 

און אין, װאס האב שוין לאנג מיין הארץ 
דײן זיין אוועקגעשענקט, 
שטיי ביי דער דורכזיכטיקער שויב 
און זע די טרער, װאס הענגט — 

א טראפן אויף דײן װיע-זוים, 
װאס שפיגלט אפ די היים; 
און עפעס נאך א סוד אזא, 
װאס שעמערירט געהיים. 

און כ׳לייען פון דײן מויל אראפ 
דײן שמײכל, װאס איז מיד, 
און כ׳גיב דיר הארבסטבלומען א בינטל 
אײנגעװיקלט אין א ליד• 



* * * 


כ׳האב דיך פארלארן, מיט דיר — אלץ, 
מײן־ ליבע לאה! 
דיין זכר טראג איך אויפן האלדז 
װי א קמיע. 

און אלע װײלע טאפ אים אן, 
דיין בלויען נאמען, 

און קוש דיין זײן, וואס איך דערמאן, 
ווי א נחמה. 

האסט אויסגעלאשן פלוצעם זיך 
װי גאטס א שטערן. 
דו שיינסט פאר מיר, ווי שטערנליכט 
נאך דיין ניט־װערן. 

און אויב לעם מיר איז מער ניטא 
דײן גוף, דער בלײכער, 
ווערט פון מיין טרויער מערער בלא — 
אין מיר דיין זכר. 

דו האסט פארזייט אין מײן געמיט 
אזוי פיל יארן. 

איצט רוישן זיי, ווי פלאקס צעבליט 
אין מיין זפײו• 

און אלע נעכט, ווען כ׳זוך דיך וװ 
אין האלבן דרימל, 
דעק איך מײן שארפן ווײטיק צו 
מיט פלאקס א בלימל... 

אזוי פיל רײך 


אזוי פיל רייד, װ$ס זאגן ײייניק... 

שווײג און הער, 

ווי ס׳בײסט א צער דאס הארץ שארפצייניק, 

ווי ס׳מישט דאס בלוט זין מיט א טרער. 

ס׳איז אזוי פינצטער אין זכרון, 
וװ ס׳גייט דיין בלויער שאטן אום; 
ווי געלע בלעטער פאלן יארן 
און בלײבן ליגן טויט און שטוס. 

דער נעכטן קומט צו מיר אין חלום 
ביי נאכט, ווען כ׳מאך ניט צו קיין אויג־, 

ווען ס׳ברענט א וויי מיין הארץ ווי אלים, 

און צינדט מין אן ווי היי א סטויג. 

אין פלאקער ווי א בוים אין יעשן, 
וואס האט פארלארן זײן פארמעג• 
איך ברען און קאן זיך ניט פארלעשן, 
זינט דו, מיין לעבן, ביסט אוועק. 

אין ווארט, דער ווינטער זאל פארײײען 
מיין צער אין הארץ, מיין קאפ אין פלאם. 

און ווידער זאלן מיר אין צווייען 
פארבלייבן ליגן נאנט צוזאם. 

ביסט אמעק 


ס׳איז די זון א גאלדן בלײער 
און די אזערע — פאפיר, 
פלעגט די זון מיט שײו און פײער 
שרײבן ברױו צו דיר און מיר. 

פלעגן מיר פון וואסערטיפן 
מיט די דלאניעס ׳ ײי מיט שעפ ׳ 
שעפן שטראלן װאס פארבליפן, 
און זיי טראגן אויף די קעפ. 

נאר דו ביסט לעם מיר ניטא מער ׳ 
ביסט אײעק ׳ מיט דיר — מײן רו ׳ 
און דער שאטן פון מײן יאמער 
גייט מיר נאן אזוי ײי דו. 

שרײבט די זון אויף ימען ׳ ריפן 
און אויף אינדזעלעך פון שטיין. 
נאר איך קאן די העראגליפן 
ניט פארשטײן אן דיי׳ אלײן• 

געל געווארן זײנען ײײטן ׳ 
גרא געווארן זײנען לי_יט ׳ 
און איך בענק נאך יענע צייטן, 
ווען כ׳ײעל רוען בײ דײן זײט. 

רויק ײערן, און פארשטילן 
ײעט אין מיר מױן הארץ; 
און כ׳ײעל פילן ׳ ײידער פילן 
דײנע ארעמס אויף מײן האלדז. 

א פארשנײטע בלום 


איך היט אין זיך אן אלטן סידור, 
וואס האט שוין באלד קי_ין טאװלען ניט. 
פון סידור דאוון איך די לידעה 
וואס כ׳האב פאר דיר אין מײן געמיט. 

און ווי אן אלטער בוים אין צווייגו 
באהאלט זיין פויגלנעסט פון דיר, 
אזוי באהאלט איך אין מיין שווייגן 
דיין בלויען נס, וואס הענגט אין מיר. 

איך קאן אין וואכנטעג אין מידע 
ניט זינגען פון מיין טרער, וואס טראכט — 
דערצײל איך דיר די חלום־לידער, 
וואס כ׳שווײג אליין זיי אויס בײ נאכט. 

בלויז אין דעצעמבער-טעג פארשנײטע 
צעשפאלט מיין הארץ זיך קנאספיק, שטום, 
און כ׳טראג דיר צו, א לאנג פארזײטע, 
מיין ליד, ווי א פארשנייטע בלום. 

1 


מיר און זײ 




ירושלים 


אויף דרײ בערג הױערסטו, אלט און בראשיתדיק, 
ירושלים! 

איבער דיר שטערצשריפט ליכטיק צע׳אותיותדיקט, 
ירושלים! 

שטעכט זיי איין בארג מיט צלמים פילצאליקע, 
טייטלט א צווײטער מיט טורעמס קופאליקע, 
נאר פון דעם דריטן בארג, וװ איך בין עולה נאר ׳ — 
נידערט משיח אראפ א פארהוילענער, 
ירושלים! 

כ׳גײ און איך גײ, און איך װער ניט מיד קלעטערן, 
ירושלים! 

איבער די גאסן, וואס כ׳האלט אין איין בלעטערן, 
ירושלים! 

כ׳לייען אין שפאלטן דיין גראע פיליאריקייט, 
טאפ דײן תנכיקייט, פיל דיין גמראקייט, 
נאר מיט א תיקון אין לעבן פארטרויערטן 
זע איך דײן בנין דעם ניי אויסגעמױערטן, 
ירושלים! 

דער ים איז א בעט און דער פרמל — א קישן. 
ווען ס׳קומט אן צו רייטן די נאבט אויף א פרישן 
צעפלאטערטן ווינט, פון די בלויע אנסופן — 
קומט דא גאט שלאפן. 

עס שטייען אין רייען ארום זיין געלעגער 
און קוקן אין וואסער די שטומע לאמטערנעס; 

עס וויגן זיך ביימער, ווי טונקעלע נעגערס, 

און ס׳פאלן די שטערן, ווי זילבערנע בערנעס. 

איך בין דארט געקומען א מיטװאך באגינען, 
צום בארג, וועלכער הויערט מיט גאסן באקלעפטע ; 
די שטאט האט גערוישט, ווי א בינשטאק מיט בינען, 
אין מילכיקע נעפלען פון ים אויסגעוועפטע. 

עס האט זיך צעצונדן מיט טויזנטער שויבן 
דער בארג װי א ריזיקע גרינע מנורה, 

און ס׳האט זיך גענומען פון ים ארויסהויבן 
די זון, ווי א גרויסע מאראנצענע פרי. 

און איך האב דערזען, ווי א פלאמיקער ים מאלט 
אין זיך אויס דער הימל אין שעהען אין פריע, 
און איך האב געזען, און מיין הארץ האט געשטאמלט : 
״א דאנק פאר דער זכיה״. 

עס האבן מיר לידער דערציילט פון דײן שיינקייט 
אין הונדערטער דורות און טויזנטער ספרים. 
באהאלטן אין בלוט און פארקריצט אין געדענקייט 
געטראגן דיך האב איך אין הארץ און זפרון. 



איצט שטיי איך פאר דיר א פארװײטער מיט שטױבן־ 
און קאן מיינע אייגענע אויגן ניט גלױבן. 

א דאך אויף א דאך און א גאס אויף א מויער, — 

וװ קריכן עס הײזער ווי העלפאנטן ווייסעז 
דער הימל ווערט גרינער, די ערד ווערט אלץ בלויער, 

צי ווערט עס מקוים מיין באבעס א מעע\ה ן 

עס וויגן זיך פאלמעס — צעעפנטע שירעמס. 
עס שאקלט דער ים זיך און זינגט שיר השירים. 

איך בין דא געקומען — אן סטרונעס א לירע — 

א ניצול געווארענער יןד פון דער ליטע, 

און מיטגעבראכט האב איך א וויייקע שירה 
פון הייליקע יידן אין פײער פארגליטע. 

נאר ס׳קומען דא אויף אין מיר נייע ניגונים, 
אזא מין צעקלונגענער ליכטיקער זמר. 
איך שעפ פון זיך ווערטער, ווי ס׳שעפן פון ברונעם 
קריסטאלענע טראפנס אן הילצערנע עמערס• 

און כ׳זינג מיטן טעם פון געזאלצענע טרערן 
אן אוראלטן ניגון מיט ווערטער מיט רײפע: 
״ביסט שיין ווי א קרוין/ א באזעצטע מיט שטערן, 
אוראלטע שטאט, חיפה״. 

פנרת 


דיין שפיגל האט א װינט צעבראכן 
כנרת, ים פון לייד און ליד; 
איך בין געקומען אין דער וואכן 
צו דיר מיט גרוי-פארשטויבטע טריט 
און דיר געבראכט מײן אייגן עלנט, 
נאר דו האסט זיך אויף מיר צעוועלנט 
מיט זון און ווינט, דיין קאלאריט. 

איך האב צו דיר אראפגענידערט 
פון בארג אין טיפן, הייסן טאל, 
און גייענדיק האט אפגעווידערט 
אין מיר מײן רבינס װייטער קול — 
די חומש-לאנדשאפטן פון חדר, 
די ווונד און וװנדערס פון מײן וויי-דור 
אין אלע בלעטער פון א מאל. 

איך בין געקומען א ווילד-פרעמדער 
זיך שפיגלען אין דײן וואסערשויב, 
און גאר דעם אש פון מיין פארשעמט דור 
האב איך אויף זיך געבראכט אין שטויב; 
איך בין געקומען אפצװואשן 
אין דיר מײן לײב פון אלע אשן 
און זאגן ווידער: גאט, איך גלויב! 

און ניט אומזיסט האב איך מײן קרומען 
געבײן געבראכט דא פון דער פרעמד. 
עס האט מיך הייס ארומגענומען 
א קיבוץ מיט פארברוינטע הענט, 
און מיך, ניט פרעגנדיק קיין קשיה, 

אײעקגעפירט מי_ין הארץ אױף פאשע 
אויף פעלדער גראזיקע אן ענד. 

איך האב געצופט די גרינע זאטקייט 
פון ערדן קופערדיק ווי ליים, 
און ס׳האט מײן גאנצע נע־ונדקייט 
דערשפירט די שלווה פון א היים. 
איך האב אן פחד אפגעאטעמט, 
און פאלמעס האבן גרין פארשאטנט 
די ע\רפות פון ימים ההם. 

איצט בענק איך נאך דיין גרינעם כישוף, 
פנרת, דיין צעײיגטער פלאך, 
און נאך דעם קיבוץ, יענעם ישוב, 
ײאס טראגט דיין נאמען אויף זיין דאך, 
ײו ס׳האט א קיבוצניק מנשה 
אוועקגעפירט מײן הארץ אויף פאשע 
אין נײע לאנקעס פון תנך. 

עין-גב 

עס הענגט די לבנה ײי חלה א פענעץ, 
און ס׳שײײגן די בערגער באזילבערטע געלע. 
מיך האט מען פארבעטן צום סירישן גרענעץ, 
וװ ס׳שפילט ערב פסח יסראלט קאפעליע• 

עין-גב איז א קיבוץ ביים ברעג פון פנרת, 
צופוסנס די בערג, וװ עס לויערט דער שונא. 
מען הערט דארטן אפט, ווי עס ברעכן דעם טשערעט 
די קוילן געצילטע פון הויכקייטן ברוינע. 

עס פאלט דארט א טאטע גאנץ אפט בי_י זיין אקער, 
און ס׳מאכט צו די אויגן א מאמע ביים מעלקן; 
עס צינדט זיך א שייער אן — רויט מיט א פלאקער, 
און ס׳נעמט א פארוװנדעטער עפלבוים וועלקן. 

נאר אפטער פון אלץ הערט מען קינדערשע לידער, 
וואס וועקן די טעג און פארשלעפערן מוראס. 
מען לעבט אויף א שמאלן פאס ערד אין דער נידער, 
און ס׳ברענען די פאלמעס ווי גרינע מנורות. 

און פסח-צייט, װען די צעבליטע ציטרינען 
פארשיפורן פײגל אין פלי און אין נעסטער, 
בין איך דארט געזעסן א נאכט ביז באגינען, 
פארהארכט אין געשפיל פון ישראלס ארקעסטער. 

עס איז אין עין-גב ערב פסח א פירונג: 
אהין צו פארבעטן בײ וואסערן בלאע 
די פלי-זמר, וואס זיינען פון יןשוב די צירונג, 
און זאלן קיבוצניקעס ה:אבן הנאה. 

עס קומען פון מיילן ארום אפגעברוינטע 
וותיקים, פארפוצטע אין העמדל און בערעט. 
מען זעצט זיך אויס שטילע, מיט גרויקייט באקרוינטע, 
און ס׳ציטערן סטרונעס ביים ברעג פון פנרת. 

ווי קאן איך דערציילן אין פשוטע װערטער 
די וױרבלען, וואס האבן באוועלטיקט מיך דעמאלט ן 
אין מיר איז געשטאנען א ייד א פארטרערטער, 
אין בלויקייט פון הימל און ים איינגערעמלט. 

און דא איבער אונדז האט א שונא געלויערט 
מיט קללות און קוילן, מיט אומקום און טויטן, 
און ס׳האט אים געענטפערט ד$ס ליד פונעם בויער, 
און ס׳האבן געענטפערט אים פידלען און פלײטן. 

וואר און חלום 


איך האב געזען א חלום אויף דער ײאר ׳ 
א חלום א צעצונדענעם אין בראנדן, 
און אין דער מיט מיין האלבפארברענטן דור ׳ 
מיט בלוט און שווייס באגרינענדיק די זאמדן. 

און ווייסע, שווארצע, ברוינע, געלע הענט 
פארפלאכטן איינס אין איינס אין דער פארמעסטונג, 
און יונגע קברים ארום זיי, די ווענט 
פון אונדזער אלטער, טרויעריקער פעסטונג. 

איך האב די אויגן גלויבן ניט געוואלט: 
די שיין אויף בערג, די שפע אין די טאלן, 
די סעדער אפגעשאטן מיטן גאלד 
פון פאמעראנצן זאפטיק אנגעקוואלן *, 

די גרינסן אין מדבריות, בייט נאך בייט, 
די ברויטפעלדער מיט גארבן און מיט סטויגן *, 
די סאזשלקעס געגראבענע, א קייט 
פארפולט מיט פישן זילבערנע און רויגן• 

עס האבן מיך די אויגן ניט גענארט, 
ס׳איז אלץ געווען מיט שווײס און בלוט באסימנט; 
א לעבן האט פארבײגעשפאנט מיר הארט, 
צעפינקלט, ווי א שארפער דימענט. 

אויף נייע ײעגן, נייע שטעט און מערק, 
וװ- יעדע רגע װאקסן אויס בנינים• 
דער אוונט צינדט זיי אן ווי פײערײערק, 
און ס׳שפיגלען נעכט אין ים אפ זייער פניס. 

אין בלויען ים, וואס קושט פון לאנד דעם זוים 
און קילט מיט װינטלעך אפ די זומערדיקע חמימה, 
איך האב געזען מיט אויגן אפענע א טרוים, 
און אין דעם ים — זיין בלוטנדיקע חתימה. 

א חלום צי א לאנד! 

בלויע שטײנער, רױטע ערדן, געלער זאמד, 

וואס ביסטו, א חלום צי א לאנד ן 

דײנע בערגער זײנען נאקנס פון גראניט, 
דיינע טאלן זײנען באקן גרין צעבליט, 
און די פלאנצן, דיינע ביימער, יעדער מין, 
וואקסן, בלןען אין דעם מדבר און חמסין. 

ערד געײעזענע פון האניק און פון שמאנט, 

װאס ביסטו, א חלום צי א לאנד ן 

קליין ביסטו אין שטח, נאר דײן שם 
װאקסט אין דײן פארמעסט, אין דײן פארנעם• 
אין מדבריות, אויף די ברעגן און די בערג 
װאקסן שטעט אויס, װערן פארטן, שרײען מערק, 

און עס שפיגלט עס א ים אפ בײ דײן ראנד• 

װאס ביסטו, א חלום צי א לאנד ן 

הונדערט שבטים, יעדער איינס אין זיין קאליר. 
פופציק פעלקער — פון בראזיליע ביז סיביר — 
אויסגעמישטע, אײנגעשפאנטע אין באגין, 
מאבן דיינע געלע זאמדן װידער גרין. 

פון אילת און נאך באר־שבע גרינט דער זאמד. 

װאס ביסטו, א חלום צי א לאנדו 

יונג ביסטו, און שיין און קלוג ביסטו, 
נאר מען לאזט דיר ניט א ווײלע האבן רו. 
שונאים האסטו ביי דיין זייט און אין דער ווייט; 
מען בארעדט דיך, מען פארשעמט דין, מען פארשרייט, 

און מען דראט דיר מיט א מעסער אין דער האנט, 

און מען שטעכט אין חלום דיך, מייו לאנד. 

פאר דיין לעבן, פאר דיין שווייס און פלייס 
צאלסטו אזא אומעטיקן פרייז. 
דיינע יינגסטע, דײנע שענסטע, בלאנד און שווארץ, 
שלאפן אויף בית־עולמס אין דיין הארץ/ 

און פון טרויער ווערסטו גרויער נאך אנאנד — 

וואס ביסטו, א חלום צי א לאנד י 

װען, א, ווען װעט מען דיר לאזן אין דער פרי 
רויק אויפשטיין צו דער ארבעט און צעבלי ן 
אז ניט שרעקן זאל א מאמע זיך און ווײב, 
אז דעם כאקי זאל מען אויסטאן שוין פון לײב, 

און דעם שכן קאנען אויסשטרעקן די האנט... 

דאן וועסטו א חלום זײן, מיין לאנד. 


187 



ארץ־ישראל 


אין מיין אומרו, אין מײן עמשאפט 
האט געפלאצט די קנאספ פון בענקשאפט, 
ארץ־ישראל. 

און דאס בלימל, און דאס בלימל 
האט מיך אויפגעוועקט פון דרימל, 
ארץ־יע\ראל. 

פונעם שלאף אן אױפגעװעקטער, 
ווי א זאנג אן אויסגעשטרעקטער, 
ארץ-יטראל. 

אויף די שפיצן פינגער גיי איך 
צו דיין וװנדערלעכן ריח, 
ארץ־יע\ראל. 

פון פיל פרעמד־פעלקער און שבטים 
קום איך אטעמען דיין אטעם, 
ארץ־ישראל. 

און צום וואר, ארויס פון חלום 
שטרעק איך דיר מיין האנט אויס, שלום, 
ארץ־יע\ראל. 

דער נס פון זעקס מעת־לעת 

יי ײאן, װאס האט חלום פארװאנדלט אין װאר; 
די ױנגען, װאס האבן פארזיגלט 
מיט בלוט און מיט יונגע פארשניטענע יאר 
די זאמדן, דעם בארג און דעם היגל; 

די גבורה פון שוואבן, דער גלויבן פון גבר 
אין יענעם צעשפאלטענעם פרי, ווען 
א פאלק האט משנה געװעזן דעם גזר 
אין נס פון י״א בסיוון; 

דאס הארץ פון א פאלק, וואס האט אייניק געקלאפט 
אין אלע מדינות מיליאניק; 
די שורות מיט וװנדער און וװנד אנגעזאפט — 
פאר דורות להבא די כראניק. 

* 

אין ערשטן מעת-לעת איז געקומען דער טויט 
אויף פעלדער פארטרערטע פון ראסע; 
ער האט זיך פארטייעט פון הינטער א פלויט 
און שארפן גענומען זײן קאסע. 

עס האט זיך זי_ין שאטן אויף יעטווידער הויז 
אוועקגעלייגט פינצטער און ביטערן 
עס זיינען די זין און די טאטעס ארויס 
ווי פעלדזן אנטקעגן געוויטער. 

און ס׳האט זיך צעפלאקערט א שרעקלעכע שלאכט, 
אלץ העלדישער, העלישער, ברײטער ן 
געקומען א טאג איז א צװייטער. 
געווארן איז אוונט, געווארן איז נאכט, 

דעם צוױיטן מעת־לעת איז געקומען די זארג, 
די פשוטע זארג פון דער וואבן; 
עס האבן די מאמעס גענומען אויף בארג 
אין קרעמל א ביסל בטחון. 

און ווארעמען האט זיך גענומען אין קיך 
א טעפעלע מילן פאר די טויבן ; 
ארויסגעקוקט האט שוין א קינדיש געזיבט 
פון הינטער פארהאנגענע שויבן 

צו יונגווארג און זקנים, וואס האבן באוואבט 
די גאסן, די הויפן און גיטער; 
געווארן איז אװנט, אוועק איז די נאכט, 
געקומען א פרי איז א דריטער. 

דעם דריטן מעת־לעת איז >ז ליכטיקע פרייד 
געקומען אין אלעמענס היימען, 
און ס׳האט זי א שופר צעשאלטער באגלייט 
פון ירושלים השלמה. 

די אלטשטאט צעעפנט האט גאסן און ווענט 
מיט הערצער צעפאכטע ווי זעגלען*, 
צום כותל, װאס ס׳האבן די שונאים פארשעמט 
האט גענומען א פאלק עולה־רגלען. 

ארום איז פאררויכערט געלעגן די ערד, 
פארוואלגערט מיט ברובװארג און שויבן, 
נאר ס׳האבן שוין ליפן דורך זילבערנע בערד 
אראפגעקושט פלעקן און שטויבן. 

אין שיין האט דער עולם די אויגן פארמאבט, 
און ס׳האבן געציטערט די װערטערן 
געווארן איז אװנט, אוועק איז די נאכט, 
געקומען דער טאג איז דער פערטער. 

דעם פערטן מעת-לעת איז געקומען דער צער 
און האט זיך אין הערצער פארהוילן, — 
געבראכט האט מען בלייכע, אין װיי און אין זשאר, 
די יינגלעך צעלעכערט פון קוילן. 

און ס׳האבן פארבראכן זיך איבער א נייס 
די גוטע, די מאמעשע דלאניעס: 
אט דאס איז מלחמה, און דאס איז דער פרײז — 
די יינגסטע, די שענסטע קרבנות. 

עס האבן די הערצער געװיינט און געלאכט, 
און ס׳האבן די פריידן געװארגן. 
אװעק איז דער אוונט, פארשוװנדן די נאכט, 
געקומען דער פינפטער פרימארגן. 

אין פינפטן פרימארגן געקומען צו גיין 
אין טרערן און בלוט דער נצחון, 
עס האבן צען פעלקער געקריצט מיט די ציין, 
און צען מער — מיט װערטער געשטאכן. 

און מיר זיינען שטומע געשטאנען אליין — 
א פאלק אויסגעכאװעט אויף ספרים — 
און האבן באװיינט מיטן שטילסטן געוויין 
די יונגע פארשאטענע קברים. 

ארום האט א װעלט אונדז געשראקן מיט מאכט, 
געדראט אונדז מיט שוים אויפן גומען; 
אוועק איז דער אוונט, אװעק איז די נאכט, 
דער זעקסטער מעת־לעת איז געקומען. 

געקומען צו גיין איז דער זעקסטער קאיאר — 
און ס׳װעלן דערציילן די טאטעס 
צו זין און צו טעכטער, א יאר נאך א יאר, 
זיי זאלן געדענקען די דאטע: 

װי ס׳האט אויפגעוויקלט א בלויען מעת־לעת 
א יונג מיט צעבראכענע ארעמס, 
ווי ס׳האבן פארוואנדלט א גזר אין א נס 
די טאטעס און יינגלעך אין קברים. 

ווי ס׳וואשן אין ירדן די יידן אן שרעק 
פון בלוט אויס די כאקענע העמדער. 
געווארן איז אוונט, דער טאג איז אוועק — 
און האט אונדז געלאזט א לעגענדע. 

דער הײליקער הונגער 


מיך לאקט גיט דער בליצלאמפ, דער געלער, 
װאס קיניגט אויף מירמלנע שטיגן• 
דער נאקעטער אמת פון קעלער 
איז רייכער פון גילדערנעם ליגן. 

א זילבערנער ווארט רעדט זיך שווערלעך, 
מען שאצט אים אין װאג פון א רענדל. 
א בלעכענער ווארט, וואס איז ערלעך, 
שעפט אן פונעם הארץ ווי א קענדל. 

פון ארעמקייט און נע־ונדקייט 
דאס הארץ האט צוויי ציכטיקע פליגל• 
דאס הארץ פון צופרידענער זאטקייט 
דערטרינקט זיך אין פעטס ווי א ציגל. 

דער הונגער פארקויפט און פארדונגען 
צום בייכיקן גאלדענעם קייזער, — 
טראגט אויף זיינע פלייצעס די יונגע 
דעם אייביקן טרוים פון דערלײזער• 

מײן בענקשאפט די יונגע צערויטלט 
האט לאנג לאנג צוריק נאך זײן רמז, 
איך הײב אויף זיין חלום, א ברויטל, 
און זוך אין זיין פוסטראט מײן אמת. 

שלום־פאנעו 

הענגט אויף פענצטער און באלקאנען 
אויס די ווי_יסע שלום-פאנען — 
קינדערישע וױקעלען. 
און פארשרייבט דעם אלטן חלום 
פון א פרייער ײעלט און שלום 
אויף די ווייסע ײיקעלען. 

אויס מיט פענער ברוינע, רויטע — 

ס׳איז די פארב פון בלוט און טויטע, 

ניט פון ײײסע ײיקעלען. 

זאל משיחס וײנדער-מעשה 
פלאטערן אין ײינט אויף ײייסע 
קינדערישע ײיקעלען. 

קנאה האט די ײעלט צעשפאלטן, 
שנאה האט די ײעלט פארשאלטן, 
און די ווייסע וויקעלעך 
ײאשן מאמעס אויס, אלמנות 
אין די טרערן פון רחמנות, 
יתומדיקע ײיקעלעך. 

הענגט אויף פענצטער און באלקאנען 
אויס די ײײסע שלום-פאנען — 
קינדערישע ײיקעלעד, 

ניט דערשרעקן זאל דער נאמען 
פון צעשפאלטענע אטאמען 
אלע ײײסע ײיקעלעך. 



די רויטע רעליגיע פון האס 


געהײליקט 

מײנע לערערס משה קולבאק 
און מאקס עריק; 

מײנע חברים אברהם זשורער 
און הענער סאלאװײטשיק, 
פארפײניקטע אין סיביר. 


עט האש זײ פארפיקט וױ א שפארבער, 
די רויטע רעליגיע פון האס. 
די גלויביקע שוסטערס און גארבערס, 
די ערלעכע שנײדערס און פארבערס, 
די פני פון דער ארעמער גאס. 

עס האט זיי פארלאקט די הבטחה: 

דער חלום פון פרייהייט און ברויט. 

זיי זיינען פון עמק הבכא 
געקומען מיט הערצער צעפאכעט 
און פענער צעפלאקערטע רויט. 

זיי האבן געגלויבט אין די ראטן 
און גרייט געווען שטארבן פאר זיי. 
פארגעסן די מאמע, דעם טאטן 
און מפקיר זײן זיך הינטער קראטן 
און דינען אײן גאט, די פארטיי. 

זיי האבן געפאלגט די געבאטן 
די יןנגלעד פון ווילנע און סוויר — 

זײ האבן צעהאנגען אויף דראטן 
די פאן און דאס הארץ׳ אײן קאליר, 

איצט הענגט זייער ליכטיקער שאטן 
אין פינצטערן שניי פון סיביר• 

זיי האבן פאר טרוימען און האפן 
אין מפיסות באצאלט זייער מס 
און זיינען פון פוילן אנטלאפן 
צום גרענעץ פון לידער און סטראפן 
צום לאנד פון דעם ארבעטער־קלאס. 

נאר ס׳דארף ניט קיין טרעגערס פון פאנען 
די רויטע רעליגיע פון האס. 

זי דארף נאר לאקייען און שפיאנען 
און צינדזקנעכט וואס ווילן און קאנען 
פארקויפן דאס הארץ און דעם פאס. 

און זיי האט דער אכזר פארבאטן 
צו לעבן און אטעמען/ זיי! 
ער האט זיי דערשטיקט און צעטראטן. 
איצט הענגט זייער ליכטיקער ש#טן 
אין שווארצן סיבירישן שניי... 

משלי ם 




א פלאטערל 

פליט א פלאטערל אויף לאנקעס בלומיקע, 
קוקן נאך עס בלימעלעך ארומיקע, 
הערצלעך פלאטערן און בלעטלעך ציטערן — 
מיט א וועמענס נעקטאר װעט ער היינט זיך פיטערןן 

ער — א לופטיקער, א צען־קאליריקעה 
א פאעט מסתם, א דינער ליריקער, 
ווייס אליין ניט, אין זיין פלאטער פרעכטיקן, 
אויף א וועלכער בלום ער וועט הײנט נעכטיקן. 

דער — א שמײכל און א גלעט א זייטיקן, 
דער — א קוש און דער — א ווארט צװײדײטיקן, 
און דערווייל, חלילה ניט פארשפעטיקט זיך: 
אי מיט האניק זיסן אנגעזעטיקט זיך, 
אי געוויגט זיך אויף קאלירטע וויגעלעך. 

און די בלימלעך — אומשולדיקע ציגעלעך, 
מיט הערצלעך, רויטע קראטערלעך 
און ליפלעך — האניק־קריגעלעך, 
ווייסן נעבעך ניט, אז פלאטערלעך 
זײנען ווערעמלעך מיט צוגעפארבטע פליגעלעך. 

אן אנטענע 


כ׳טונק אין טינטער אײן מײן פענע 
און איך טו מיט דעם א שטעכל. 

* 

אױסגעוואקסן אן אנטענע 
איז אויף עמעצנס א דעכל• 

אפגעניקלט הויך און נײ ווי 
א לבנה-שטראל אין טײכן, — 
איז א וװנדער, א בעל גאווה, 
מיינט, אז קיינער איז זײן גלײכןז 

אונטן שטייט א ביימל קארשן, 
קרעלן רויטע איינס אין איינע, — 
איז א וװנדער, אז דערפאר שוין 
איז דעם ביימל זי א ע\ 1 נא ז 

א פארײארצלטע אין בוידעם, 
ע פארבונדענע צום הויז־עק, 
מאכט זי, די אנטענע, קו־דם 
פון דעם קארשנביימל ח 1 זק: 

״קוקט נאר אן די פל הנערים, 
אין די שטויבן, אין די בלאטעס ! 
פיס האלט מען אין דר׳ערד, בײם ײארעם, 
און די הענט שטרעקט מען צו גאט אויס. 

צו דערגרײכן דארף מען ע\כל. 
האט מען עס — דערקריכט מען העכעו/ 
צו דעם בלויען דיל פון היכל ׳ 
אויף קאלירטן בויג פון דעכער, 

און ניט ליגן אין אדמה, 
ווי דאס ביימעלע פון קארשן...״ 
וויגט דער ווינט די צווייגלעך לאמע 
און זיי ענטפערן: ״רב דרשן! 

וואס איז גאווה י נאר א שוימל 
אויף א כוואליע איבער מהומען. 
ווינטן האלטן דיך בייס צוימל 
אויף א דעכל ׳ אויף א לאמען. 

אן א שטאם און אן א תוכן, 
אן א ווארצל, אן א שורש... 
וואס זשע טויגן מיר די הויכן, 
ווען זײ ברענגען ניט קיין פירות י 

װאס זשע טויג עס זײן געשליפן 
און נאר זיך אליין רק לויבןי!״ 

* 


ווער עס קאן זיך ניט פארטיפן, 
יענער קאן זיך ניט דערהױבן• 



צײן און צונג 


ניט ממיד איז דער שװייגער דער גערעכטער 

און דעה װאס שרײט — דער בייזער און דער שלעכטער. 

ויהי... 

א בלויען אינדערפרי ׳ 
װען ס׳איז דער טאג נאך ױנג ׳ 
און זון — א פלאקערדיקער סטויג איז, 
װאס שטראלט און שײנט, — 
איז צװישן צײן און צונג, 
צװיי אלטע פרײנד, 
געװארן א געפערלעכער ברוגז. 

מען דארף א סך צו װערן בייז ן 
פון פרײנד ביז פײנט 
איז נאר א פארקנדל די ריש. 
שטייט זי אין מיטן איז מען איי־אײ־אײ, 
א ניט — איז קריגערײ. 

די צונג א פשוטע פארשוינטע 
צו שװײגן און פארשװײגן ניט קיין צוגעװוינטע 
געקריגט זיך — איז א שטורעם. 
ארויסגעלײגט אלץ אין אפענע דיבורים, 
און אן הינטער־מײנדעלעך. 

די ציינדעלעך, 

די שװײגערלעך געלאסענע, — 

דרײ מאל א טאג געבערשטלט און געוואשענע, 

מיט זילבער און מיט גאלד פארפראשעטע — 
זיי פאסט גארניט א קריגעריי, א פשוטע. 

געװיס! 

צו וואס דאס פראסטע לשון, אן א זינעןן 
אויב קריגן זיך ׳ איז טאן א ביס, 
אז בלוט ז$ל רינען! 

דעריבער היט זין פאר פארשוינדעלעך 
מיט פנימלעך — נאר חנדעלעך און קריינדעלעך, 
און אין די הערצעלעך 
פארשטעלט מיט גאלדן בלעכעלעך — 
פארפוילטע לעכעלעך. 



א שתדלן 


ס׳האבן זיך מים סטאליער סעגל 
אויפגעזאמלט אין א קאמער: 
טשוועקעס, ניטשיפטן און נעגל 
עצות זוכן צו דעם האמער, 
וועלכער ממיתט אן רחמנות 
ביי רב סעגלען אין די דלאניעק. 

נאכן רײדן, טומלען, טאדלען, 

ט׳מען באשלאסן, גרויס און קליין: 
אויסקלײבן דעם ברייטן אויסגעדרייטן קרוק. 
וועלכער זאל צום סטאליער גיין 
און זיך קלאגן אויפן האמער, 

אז ניט שלאגן זאל אזוי דער חמור. 

וועמען אבער אנטאן שתדלן־שליפעס ז 
האט גענומען וואכן און אסיפות, 
ביז באשלאסן האט מען נאך א גוטן שלוק, 
אויסקלײבן א קלוגן שתדלן, 

ערשטנס, איז ער איין משפחה — אײזן, 

וועט ער זײנע ברידער, נעגל, טריי זייו; 
צווייטנס, האט ער א געדרײטן קאפ, א פיסל 

שארף, 

וועט ער זיך שוין ארײנדרײען אוװ מען דארף• 

צום סטאליער בעטן פארן כלל 
אװעק דער קרוקל איז פדברא... 
איצט הענגט אויף אים אין סעגלס זאל 
א ליכטיקע, די קאנדעליאברע. 


און טשװעקעס, יעקעס, נארישע פארשײערער, 
שלאגט מען איצט ײי פריער, און נאך מערער... 



בײמער 


נו ׳ ײי געפעלן אייך די ביימער מיט װייסע שטאמען ז 
עס פאסט זיי ניט צו וואקסן מיט א יאדלעבוים צוזאמען י 
א וועלדעלע בעריאזעס ה$ט זיך אנגעהויבן וויגן: 
ווי קומט א פעך־און־סמאלע־בוים אין זייער וואלד דעם היגןן 

אײ, ס׳האט א שטורעם אים פארזייט, די ערד האט אים 

געבארן׳ 

ײאס גייט עס די בעריאזעס אן, זיי פלאקערן פון צארן: 
אוועק זאל ער פון זייער מיט צו אל די שווארצע יארן י 

וואס זאל א יאדלע ענטפערן דער הילצערנער אסיפה ן 
ארויסרייסן זאל זי פון דר׳ערד די ײארצלען אירע טיפען 
אז ס׳שיינט די זון פאר אלעמעס און ס׳וואשן יעדן שלאקסן, — 
איז ווארפט זי שישקעס פעכיקע און זאל א נאכוװקס ײאקסן. 

נאר די בעריאזקעס שילטן זײ אין זײער ט^טע־מאמען: 

א שטורעם ז$ל זיי אויסרײסן! א בליץ זאל זיי פארפלאמען 1 

און ס׳האט א כמארע אין דער הויך מסתם דערהערט די קללה — 
א בליץ געטראפן האט דעם בוים, די יאדלע פעך און סמ$לע, 
און ס׳האט א שרפה פײערפלאם דעם בוים ארומגענומען, 
און האט פארברענט דעם יאדלעבוים — און גאר דעם ײאלד 

ארום אים... 


* 

איז וואס זשע נאך פארטײטשן אײך 
מײן נמשל אט דעם הארבןן — 
אין פײער ברענען אלע גלײך, 
אן אונטערשייד פון פארבן. 

א טיש 


שטייט א טיש מיט װייסקייט א פארשנייטער, 
מיט פל־טוב, דאס שענסט און בעסט, א צוגעגרײטער♦ 
זאמען זיך די געסט, ווארטן ליידיקע די שטולן. 
שטייען אויפן טיש דעם פולן 
שיסלען, טעצעלעך און טעלערלעך 
אנגעפילט מיט יצר־הרעלעך, 
מיט ײעלערלעך... 

און דערבײ, 

לעם דינעם פארצעלײ, 

אין פארעלעך, 
אויסגעװירעט ליגן זיך 
לעפל, גאפל — און זיי קריגן זיך. 

װאס זשע איז די צאנקערײן 
אדרבא \ הערט זיך אײנעט ו 

איז ניט גערעכט א לעפעלע, װאס טענהט: 
ײאס עפעס פאר אונדז נאר טיי און זופ, 
א בריעכץ פארן צונג, אן אויסרייד פארן לופ, 
און אל די מאכלים, פון טעפעלעך און יאיכעלעך, 
װאס שמעקן בעסער, 
פאר גאפלען און פאר מעסערס, 
פאר די פרעסערסז 

הײבן מיר אן שרײען, פרעגן קשיהלעך, 
װערט גלײך א מחלוקה. 

מען פארשטאפט די מײלער אונדז מיט קאשעלעך 
און מיקו... 

קוקט נאר דארטן, דאס געשטופ 
ביי די גאפל־מעסער: 
פליישן, פישן 
און נאן בעסער. 
קוגעלעך און קנישן 
היינט די הינדלעך די געבראטענע, 

די אינדיקעס, 

אויף אלעמען געזאגט געװארן, גאטעניו 1 
װער זינדיק איז! 

פארװאס פאר זײ נאר דאס גן־עדן-עפעלע, 
די פארציעס טאפעלען 

״קלײן קעפעלע י״ 

רופט זיך אן א גאפעלע 

און שטרעקט די פינגערלעך צום הימל: 

״װאס עפעס אויף אונדז דאס שרייען ו 
שריי צום גרויסן גימל, — 

ער, דער פוסק איז און דין! 

־ו־ 

ער באשאפן האט די פענדלעך און טעפעלעך, 

און זופ באשטימט פאר די, װאס האבן קעפעלעך. 

און פלײש, און פיש און קריינדעלעך 

פאר די, װאס האבן פינגערלעך און ציינדעלעך״. 

¥ 

אויב ס׳איז, גאטעניו, דיין רצון, 
אז אל דאס בעסט פון ירדן ביזן האדסאן, 
זאל זײן פאר גאפלען נאר און מעסערן, — 
איז צײט דיין װעלטל, די געראטענע, 
שוין אויסצובעסערן! 

די פעדער 


אפגעמיט זיך זיבן שעה 
איז אוועק דאס מיידל פון ביורא 
און געלאזן אויפן שרייבטיש שווייגן 
:אלע אירע שרייבגעצײגן. 

א מעקער און א בלייער, 

א ציצדערל צו מאכן פייער, 

א מעסערל, א רערל, 

א לעכל-מאכער און א שערל, 

א נאטיצבוך אין לעדער 
און אהינטער — 

א בלויע, שלאנקע פעדער 
אינעם טינטער. 

וויפל קאן מען שטומען ן 
נאך א שעה 
פארשווינדן, 

האט :א שמועס זיך גענומען 
בינדן 

דארט און דא. 

יעדער האט עפעס צו זאגן, בלי נדר. 
נאר די פעדער 

שווײגט. ס׳האט איר דאס לשון אפגענומען. 
פאסט איר דען צו ריידן סמם 
מיטן פראסטן המון-עם, 
מיט עפעס א מעקער און א שערלו 
זי, װאס ציקלט ווערטער אויס, ווי פערל, 



זי ׳ וראס איר טאלאנט 
שמט אין יעדן לאנד 
און שטעט, 

דארף זי ווערן טעט־א-טעט 
מיט אבי וועמען ז 

שטום געווארן איז דער גאנצער שרייבטיש, 

זיך גענומען שעמען. 
אפגעלעבט צוזאם אזוי פיל יארן, 

ביז א פעדער האט פארלארן 
דעם זפרון. 

בלויז דאס בוך פון לעדער 
רעדט צום וואנט: 

אזא ריזיקער טאלאנט 
אין אזא קליינער פעדער... 

בען און בלייער 

אש להבה אויפן־ מעקער איז דער בלײער, 
פלאם און פײער... 
פאר דעם טינטער, פאר דער פען 
און פאר װעמען נאר ער קען, 
טענהט ער, אן אויפגערעגטער: 

— ה*זלב, ײאס איך שרייב אן, פארמעקט ער, 

מײן גוט חברל, מײן טרײער. 

אלץ, װאס איז מיר ליב און טײער, 

אזא קארליקל, א שנעקל! 


— שקר! — 

זאגט דער מעקער — 
הער שוין אויף צו איבערטרײבן, 
ס׳װעט שוין קלעקן! 

ס׳דארף א שרײבער קאנען שרײבן 
און נאך מערער קאנען מעקן. 

אויב נאר ע\כל האסט אין קאפ, 

דאנק מיר, װאס דיין ארבעט טו אין אפ. 

א גאלדן־פען 

צי א מחלה איז עס, צי א מאװה ז 
נאר די גאלדן־פען איז בעל גאװה. 
קוקט אויף אלעמען אראפ, 
נייגט צו שכנים ניט דעם קאפ 
זיך צו באגריסן. מיינט, 
זי איז פון גאט געקרוינט 
מיט פשרון און מיט וויסן, 
מיט טאלאנט געבענטשט, — 
נו, איז מען שוין דער גרעסטער מענטש ז 

אמת, אז איר פשרון גרויס איז, — 
שרײבט נאר ריינס און שיינס. 
אלע אותיות איינס אין איינס. 
און דער מוכן! אלטער ווײן אין פעסער. 

װאס זשע מיינען דארף א ריז 
גרעסער 
װי ער איז ז 

אזא שאד, 

וואס גראד 

א גרויסער ווייס ניט, אז עניוות 
מאכט אים גרעסער, 

און נדיבות 

טוט אים אן א פתר. 

און ניט אומזיסט זאגט יעדער: 
א גרויסער פשרון אין א קליינער פעדער. 



א משל מיט אן עכברושל 


האט געײוינט אן עכברושל אין >? נארע 
ביים מלמד נחום ארע 
וואכן פמה. 

אויפגעגעסן דארט א שטיקל חומש 
און א פיצל גמרא/ 
און אוועק, א סברה, 
וווינען צו דעם קרעמער אונגער. 
ווער וויל אויסציען די פיס פאר הונגערז 

בײ דעם קרעמער איז א שפע: 
מײן מיטן פולן לעפל, 
מעל און צוקער, קעז און רייז, 
און אן עולם מייז 
און ראטן — 

קיין בייז אויג זאל זיי ניט שאטן! 

אז ס׳איז פול דער מאגן, 
ווילט זיך עפעס נאך. 
נעמט דאס מייזל זאגן 
מורה פון איר לאך: 
חומש גאנצע פסוקים, 
פון גמרא, חוקים, 
דינים, — 
אלץ בחינם. 

און דער עולם מייז 
ביזן עלטסטן גרײז 
צמאקען מיט די צינגער, 



לעקן אזש די פינגער: 
אזא מױז, קיין עין־הרע! 
איז עס ניט קיין נס פון בורא ן 
אויפגעגעסן בלויז א שטיקל חומש, 
א פיצל גמרא ׳ 
און עס זאגט שוין 
סתרי תורה... 



מעסער און צװייג 

שניצט א מעסער האלץ א שטעקן/ 
שניידט אים, שינדט אים אפ די הױט♦ 
און דער שטעקה — 
וויפל כוחות קלעקן, 
שרייט אין מורא פארן טויט: 

— שבנים גוטע, קומט און זעט, 

זעט נאר, װאס צו מיר געשעט, 

כל זמן ס׳איז נאך ניט צו שפעט, 

ראטעװעטו 

און דאס מעסער 
שניידט און רעדט: 

אזא שטעקו, א שורפאטער. 

כ׳שינד אים אפ און מאך אים גלאטער 
טעמפ אויף אים מײן שארף, 

דעם בלאנקן, 

אבער ער, אנשטאט צו דאנקען, 

לויבן, װי מען דארף/ 

האלט אין שרייען• 

בעסער 
שוױיג! 

־־־ מעסער, 

קיח - 

װיינט די צווייג — 

כ׳קלאג און שריי, וױיל ס׳טוט מיר וויי, — 



אבער מיין געשריי 
איז גרעסער 

אויף דעם הענטל פונעם מעסער ; 
װאס געװען א צװייג איז נעכטן 
און א פרײנד, 

און װאס העלפט א ברודער שעכטן 
היינט.♦♦ 



די שטריק 


בערגער, זאגט מען, קומען זיך ניט אויף. 
נאר אין צרפת דער מדיצה, 
אין א מפיסה־הויף ניט לאנג צוריק 
זיך געטראפן האט א גילאטינע 
מיט א תליה־שטריק. 
פארשטייט זיך, 

אז די גילאטינע האט דערפרייט זיך: 

— אך און אך! 

עפעס דאך חברים פון איין פאך 1 
דינען טריי דער זעלבער זאך, 

און זיך קיין מאל ניט געטראפן... 
שיינענדיק פון גליק, 
רעדט זי צו דער שטריק: 

— כ׳שװער דיר, 
איך פארער דיר. 

— מערדער! — 

צאפלט זיך די שטריק — 
גזלן װיסטערן 

האקט אפ קעפ און בלוט פארגיסט ער, 

דער אזוינער און אזא װער, 
האט די חוצפה מיר צו רופן חבר! 



וװנדערט זיד די גילאטינע: 

— זאג, עדינה, 

וואס זשע טוסטו אויף דער תליה־װיג, 

וואס רוט ניטז 
זאגט די שטריק: 

— איך פארגיס קיין בלוט ניט. 
איך... דערשטיק... 

$ן שום ספקות — זאגט דער בעל המשל — 
אן שום ספקות. 
ס׳דריקט א רויטע שטריק 
און שטיקט, 

און זי רופט זין נאך צדיקת... 



בלאזזאק און קוילן 


בלאזט דער בלאזזאק : פו און פמ 
וועקט א פייערל אויף וװ. 
נעמען שווארצע קוילן גליען. 
צינדט א קויל זיד אן א קויל/ 
נעמען היצן זיך, א גרויל י 
און די פונקען שפריצן, פליען. 

בלאזט דער בלאזזאק און ער שרייט 
זעט נאר, די געמיינע לייט ׳ 
די שווארצקויליקע, די טריפה. 
זייער ע\נאה, זייער האס 
אנצינדן וועט באלד די גאס 
און די וועלטן אין א שרפה. 

ברענען קוילן רויט און בלוי 
און זיי ענטפערן אזוי: 
קוקט נאר אן דעם צדיק וווילן, 
ווי ער מאכט זיך פאר א מם! 

ער אליין צעבלאזט דעם פלאם, 
און ער ליארעמט אויף די קוילן 1 



שװעבעלען 


די שװעבעלעך, 
די רויטע רבילעך 
מיט שװארצע שנעבעלעך, 
װאס מאכן בורא ומאורה 
איז זייער תורה; 
װאס מאכן בורא ומאורה 
אין יענעמס שייערן. 
איז ניט קיין מעע\ה נורא ין 

האבן פלוצעם 
אינעם פריען 
מיט מירוצים 
זיך צעשריען 
און זלזולים, 

אז די ברענענדיקע קוילן 
מאכן אן אויף זיי בלבולים• 

זיי, װאס צינדן אן בלויז לייכטער, 
טריקענען די פעלדער פייכטע, 
ליולקעס טאבאק, צמארעטן*, 
זיי, וואס צינדן אן די לאמפן 
אין דעם חושך אינעם שפעטן*, 
זיי, — זיי מאכן עס די שרפות 
אין די קעלערס און אויף שטמןן 
ליגן! ליגן! 

אויסגעטראכט פון מכשפות• 

זײ ׳ די ליכט-ברענגערס, זײ רויטע 
זיינען גאר צו לעשן גרייטע. 
זאל מען זיך צוזאמעננעמען: 
קנויט און קרעמען, 
טינט און בלײער 
און פארלעשן יעדן פײער! 

יארן שוין ׳ ווי ס׳לעשן לעשער, 
און דער פײער ווערט אלץ גרעסער. 
ווײל — ווען ס׳לעשן אונטערצינדער, 
ברענען מאמעס און עס שטארבן קינדער. 



א הענדל 


ביי דער קײאקע מיסעס גנענדל 
ײערן וײנדערס אלערליי. 
אויסגעפיקט האט זי א הענדל 
פון ;א גינגאלדענער אײ. 

אי_י, א הענדל, אן אנטיקל ן 
ניט א פראסטער הענדל סמם, 
מיט א שנעבעלע פון ניקל, 
מיט א קעמל, פײערפלאם ן 

היינט די פעדערן, די בונטע, 

וואס זיי גלימערן אין שײן. 

איי, א הענדל, א געזונט אים 
אין די בײנדעלעך ארי-יח 

און א שטימעלע, א קולכל — 
:אלץ האט זיך צונויפגעפארט. 
קענטיק, ס׳ווייסל און דאס געלכל 
איז געוועזן ״פערווי סארט״. 

איז גענענדל שט$לץ אײדאי, 

און פון נחת ײערט זי ברייט. 

יעדער איינער אין קאנאדע 
הערן מוז, ײי ס׳הענדל קרייט. 

אלע, אלע פרײנד און שכנים, 
ווער נאר ס׳קומט אין הויף ארײן, 
שאקלען מיט די קעפ אין איינעם: 
״זייער שייןן א, זייער פייןן״ 

ביז צו מיר איז זי, גענעכדל 
מיט א פלאן געקומען, הערטג 
פאר איר קרייערל, דאס הענדל 
זאל איך מאכן א קאנצערט. 

כ׳האב געזאגט איר: — ליבע שוועסטער, 
הער זיך איינעט און פארשטיי, 
אז דער שענסטער האן, דער בעסטער 
איז נאך ניט קיין סאלאוויי. 

לאז דיין הענדל ײעקן, קרייען 
אויפן פלויט און אויפן דאך. 

זינגען לאז די סאלאװײען, 

ווייל געזאנג איז זייער פאך... 

בײז אויף מיר איז איצט די קוואקע 
און זי זאגט צו מיר מיט וויי: 
— פרצל, ביסט ניט קיין בקי 
אויף דעם הענערשן געקרײ ו 


ענטפער איך: — זאל זײן אזוי... 



האקט א טשײניק 


האקט א האמער א טשימיק — 
ניט פון מענוג 
נאר פון פליכטן. 

דארף מען עפעס וואס פארריכטן ן 
טאפט ער, 
קלאפט ער 
זײנס אפ גין 

און ער גייט אוועק פון קיך. 

קומט דער בעל־הבית רב מאניע, 
שפילט אין בויך אים א סימפאניע. 
עפעס אייגנס, עפעס זייניקס. 
נעמט ער זיך אין דבקות וויגן, 
מורמלט, ברומט צו זיך א ניגון 
און ער האקט 
צום טאקט 
א טשייניק. 

רעדט דאס טשייניקל צו זיך, 
אזש עס הערט די גאנצע קיך: 
— מילא, האקט אין מיר א האמער, — 
מאכט ער גאנץ אין מיר א קלאמער. 
אבער, אז עס האקט א חמור 
מײנע בלעכן, 

ווייס ער ניט, אז ס׳איז צום ברעכן ן 

רעדנערס, דיכטערס, פײניקערס, 

הערט אויף האקן טשײניקעס... 



רב פלאקן 

טרעפט, אז פלעקעכער פארגעסן, 

אין א װעמעס זכות זיי עסן• 

װי עס װערט די נאכט נאר בלאסער, 
טראגט שוין װאסער־טרעגער ניסל 
אויף זיין קארק די קאראמיסל 
און אויף דעם — צוויי עמערס וואסער 
פונעם ברונעם, וואס אנטקעגן — 
עמערס פולע ביז די ברעגן• 

גייט ער ניסל, 

ברומט א זמר, 

פאר א גוטן טאג א סגולה, 

און די קאראמיסל 
סקריפעט אויף די עמערס, 

אויף די פולע: 

— אנגעהאנגען זיך אויף זייטן, 
און זײ וויגן זין און רײטן. 
עזות־פנימער! 
פרעגט בחרם, 
וואס זיי זיינען מיר — 

ניט קיין פרײנד, ניט קיין חברים. 

און ער טאסקעט זיי און שלעפט 
אויף די גאניקעס און טרעפ, 
דער צדיק... 
ניסלו ־־־ 

עצהט אים די קאראמיסל — 

טו * שלײדער זײ צו 8 ל די קאדיק! 

װעמעןן — 
הערט דער זקן 
אויף זיין זמר — 
װעמעןז — 
װען ניט עמער, 
װער װאלט דיר, רב פלאקן, 
אויף די פלייצעס נעמעןז 



א משל מיט א פראשל 

אױסגעמאלקן אין דער פרי האט סטעלע 
ביידע קי, די רויטע און די געלע. 
און די מילך, א האלבן עמער 
שטיין געלאזט זיך קילן 
אין דעם דעמער 
פון א שטעלכעלע א קילן. 

קומט צו שפרינגען אין מיין משל 
פון א נאנטן קוועלכל — 

א גרין האפעכל, א פראשל, 

גלײך אין סטעלעס שטעלכל. 

האפסלט עס ווי אויף צו פלייסן, 

אינעם בלויען דעמער, 

ביז עס שפרינגט אריין אין עמער, 

אינעם מילך אין װייסן. 


וואס זאל זיך דאס פראשל קימערן, 
אז עס איז א גוטע שווימערין. 

שװימט זי, און א שעה, א צװײטע, 

נעמען שוין די פיסלעך וויי טאן. 

אירע גלידער 
ווערן מידער 
און דער רוקן 
נעמט זיך קרימען, 

נאר זי הערט ניט אויף צו שווימען 
רונד ארום און רונד ארום. 

ס׳גייען אויס די לעצטע פוחוונ, 

און דער ראנד פון עמער הויך איז. 



שװער די גלידער, װי געוױכטער, 

און די מילך װערט אלץ געדיכטער... 

מער און מערער 
ווערט אלץ שווערער 
זיך צו רירן און קיין פוח איז ניטא. 

שוין, עס שלאגט איר לעצטע שעה, 

ס׳ציט דער דנא איר צו זײן מוך. 

נאר דאס פחאשל גיט ניט נאך — 

נאך א װי_ילע, נאך א ביסל, 

נאך א רודער מיטן פיסל. 

און דאס פיסל האט דערטאפט, — 
ס׳האט אן אינדזעלע פון פוטער 
איר עקשנות אויסגעקל^פש. 

האט דאס אינדזעלע דאס פראשל 
אויסגעלייזט פונעם פארגיין. 

און דעם נמשל פון דעם משל 
װעט איר שוין אליין פארשטיין. 

האמער און גלעקל 

קלינגט א גלעקל, טומלש, שרייט, 
אזש עס טוען וויי די אויערן• 
קלאפט א האמער ביי דער זייט, 
אװ ךי ווערטער, נעגל בויעוץ: 

— וואס זשע זיינען פוסטע רייד ז 
ניט קיין קערנער, ניט קייו אײעלען. 
ס׳טראגט דאס ווינטל, וועלכער ווייט, 
זיי אװעק ווי גרינגע שטרױעלעך. 

לאכט דאס גלעקל: — גראבער מוח 1 
עס איז פאלש דײן גאנצע דרינגעניש. 
אויפגעהאנגען אין דער הוין 
האט מען מיד גאר פאר מיין קלינגעניש. 

קלאפט דער האמער, האך און האך: 
דאס איז דאך די גאנצע צרהלעי 
אי דו טוסט ניט אויף קיין זאך, 
אי דו ביסט א גאנצער שררהלע. 



קרויט 


דאס הייפטל קרױט איז זײער שטאלץ: 
אזא מין קאפ! א דאנק דעם ב 1 רא. 
מען זאגט ׳ װאס גרעסער ס׳איז דער קאפ, 
אלץ מער איז דארט פאראנען מורה. 

דערפאר נוצט זי א הויכע שפראך 
מיט גרויסע װערטער און רמזים. 
און ס׳ברעכן זיך די ציין אויף דעם 
די שכנים גרינסן, שכנים גראזן. 

נאר שווײגן שווײגט מען שטילערהייט, 
א ווארט צו זאגן האט מען מויראן 
װער וויל עס זאגן בקול רם ׳ 
אז ער פארשטײט ניט סתרי תורה ז 

ביז הארבסט געקומען איז צו גיין 
א יידענע און אן א היתר 
האט זי גענומען פונעם קרויט 
אראפרײסן די גרויסע בלעטער. 

זי האט געריסן בלאט נאך בלאט ׳ 
צעברעקלט זיי און זיי צענומען, 
און האט אין קעפל קרויט קיין פשט ׳ 
קיין גרויסע סודות ניט געפונען. 

קיין זאך איז דארטן ניט פאראן ׳ 
נאר בלעטער ׳ בלעטער ׳ אלטע שמות. 
און טיף אין הארצן א קאטשאן, 
װאס עס פארדייען נאר בהמות. 

מיין נמשל ה$ב איך צוגעגרײט 
פער די ׳ װאס האבן ניט פארשטאנען 
אין גרויסע, בלעטערדיקע רייד 
באהאלטן אפט זיך די קאטשאנען. 



א ברונעם 


אויף א ברונעם הענגט אן עמעו/ 
ײי א צעפל אויף א קאפ. 
אלע טאג לאזט ער אין דעמער 
זיך פון טיפעניש אראפ ) 
שעפט דארט אן א ביסל ײאסער 
פאר דער דורשטנדיקער גאס ) 
און דער ברונעם ) אן אינ׳פעס׳ער, 
ברומט פון אונטן מיט א באס: 


אזא נעמער ) א קאסאקעו/ 
שעפט פאר אלע א געטראנק י 
און דעם געבער ) דעם בעל-צדקה, 
זאגט ער קיין מאל ניט קיין דאנק... 

וויגט א ביימל זיך דערנעבן 
און עס ענטפערט פארן פלל: 

פבוד וויל ער פארן געבן 
א קלײן ביסל פון א קוואל. 
יעדער ווייס דעם אלטן פזמון — 
געבן ווײניק איז קיין שאנד. 
א בעל-צדקה װערט מען ) איז מען ) 
ווען מען גיט מיט פולער האנט. 

ס׳איז קײן קונץ ניט ) זאג אין ) כ׳לעבן ) 

עפעס געבן פונעם גרײטן. 

אבער צדקה הײסט געועבן, 

ווען די קעשענע נעמט וויי טאן. 



ביי זין אין נארע 
איז רב האז ׳ א העזל. 
זיין ע\רה, קיין עין-הרע, 
ווישט אים אפ דאס נעזל. 

שפיליעט צו זיין פאלטן, 
בינדט אים אויס דעם באנד 
און ווײזט אים נאך אנאנד, 
ווי גאפל-מעסער 
בעסער 

האלטן אין דער האנט. 
זי לערנט אים, 
דערצערנט אים, 
ווי ריידן און וואס זאגן, 
װי בײגן זיך, 
פארנײגן זיך, 
דאס היטל ווי צו טראגן. 

נאר אין געשעפט, 
אוװ עס טרעפט, 
רב האז איז בעל-הבית, 
שטעלט ער ארויף די אויערן 
און הייבט אויף הײד די נז^ז. 
ער ציט זיד אויס אין גאנצן וװקס 
און גייט אום ווי אױף גלאז. 
פארשטעלט זיך פאר א וואלף, א פוקס, 
א שטעכעדיקן יאזש. 



ער בילט און ברומט, און רעװעט הוין 
און בר 1 גזט זין וואס מער. 
און מענטשן טאקע מײנען אוין — 
און רופן אים: רב בער! 

אייד ווילט זיד לאכןן 
מאכט זיד ניט, 

און לאכט, און לאכט פון האז! 
מיר, אבער, ברידער, לאכט זיד ניט — 
ער איז מײן בעל-הבית. 



כריין 


א כריין איז ביטערער פון גאל, 
צו שטעכן ױן האט ער א הימר, 
און אומעטום און איבעראל 
צעשפרייט ער זײנע ריזן־בלעטער. 

די זונשטראלן פארשטעלן זיי 
פאר אלע קרײטעכצן און גראזן, 
באריידנדיק די בלימעלען, 
די בלימעלעך אין רויט און ראזן: 

זיי זיינען לייכטזיניק, ניט פרום, 
די קװײטעלען, שוין פון באגינען, 
שפילט ליבעס יעדע בליט און בלום 
מיט אלע פלאטערלעך און בינען. 

און מיטן ווינטל, שו־שו-שו, 
און מען באהאלט זין אינעם קארן... 
די בלימעלעך האבן עס דערהערט 
און זײנען ברוגזדיק געווארן, 

און אנגעהויבן פרעגן שטיל 
דער שלאנקער זונרויז, דער צעבליטער, 
פאר וואס דער כריין האט קיין געפיל, 
און איז אזוי מין גאליק־ביטער. 

די זונרויז האט זיך צוגעהערט 
און אפגעענטפערט מיט א ציטער: 
— דער כריין ליגט נעבעך טיף אין דר׳ערד, 
דערפאר איז אויפן הארץ אים ביטער... 

אױפן עפלבױם בײם פלױט 
װאקסן עפל געל און רױט. 
אפגערױזיקט פון דער שקיעה, 
אנגעזאפט מיט טויען פריע ׳ 
הענגען זיי אויף גרינע צווײגן — 
פעסעלעך מיט וויין — און שווייגן. 

אין דער הײן ׳ לעם סאמע קרוין, 
שיינט אן עפל — א פארשוין. 
אין דער בלעטער־נעץ נתגלה ׳ 
גרעסער, פארביקער פון אלע ׳ 
בלינצלט ער פול זון און זאפט. 

קומט א ווינטל און ער גאפט 
אויפן עפלבוימס בן־יקיר: 

— אזא עפל א געשמאקער ׳ 
קוקן איז אויף אים א תענוג! 
ס׳איז זײן הארץ אויך זיס און ווײניק 
אויף געוויס ׳ 

אויף זיכער — רעדט ער. 

פליסטערן די גרינע בלעטער 
אט אזוינע מאמרים: 

— ס׳איז דער עפל שיין און גרויס ׳ 
נאר אין הארץ זײנס וווינט א וו$רעם ׳ 
און זײן פנים זאגט ניט אויס. 



נאר די װינטעלעך, נאראנים, 
פרװון שאצן לױטן פנים. 
אבער קלוגע, צו דעשיפער, 
קוקן אין די אויגן טיפער. 

טאראנט^ 6 סטן אקט. 1969 

כרײן 


אז מען ליגט אין דער אדמה, 
ביטער איז אויף דער נשמה. 

א כריין, א ביטערער, 

וואס מ׳זאגט אויף אים א ײערטל: 

״ער מעג וואקסן שיטערער׳/ 

איז אויפגעגאנגען אויף א בייט 
מיט גרינסן אלערליי פארזייט: 

קירבעסן און ריבעלעך, 
בוריקעס און ציבעלעך, 
ארבעסלעך אין לאקנס; 
קרויטן ברייט־צעבלעטערטע, 
הויך ארויפגעקלעטערטע, 
בעבעלעך אויף פלאקנס; 
װי די יצר-הרעלעך 
רויטע פאמידארעלעך, 
אײער-פרוכטן בלויע, 
שלאנקע געלע מערעלעך, 
זונבלומען מיט קערעלעך — 
אלע יפת-מוארס. 

ווארעמט זיי די זון מיט פלאמען, 

זייגט די ערד זיי אן מיט טעמען 
און מיט פרישע זאפטן. 

גלעט דער ווינט די יפיפיהס, 

װאשט א טוי זיי אין דער פרי אויס 
אויפן בייט פארגאפטן• 

בלויז דער כריין ביי זין אין גריבל 
האט אױף אלעמען פאראיבל 
און געפינט חסרונות: 
דער האט ײערעם 
אין געדערעםן 
דער האט שײארצן 
פויל אין הארצןן 
די בארעדט די שכנות... 

ביז א געלע מערעלע 
האט געזאגט אים: הערעלע ו 
כ׳האב געקלערט אין ציטער 
אז דערפאה ײאס ליגסט אין דר׳ערד, 
ביסטו אזוי ביטער. 
איצטער, ליבער שכן כריין, 
טראכט אין פונקט פארקערט, — 
ײייל ביסט ביטער 
אט אזוי, 
פול מיט קריטער, 
אך און ײיי, 
ליגסטו 
טיף 

אין דר׳ערד. 

א מוראשקע 


א מוראשקעלע, א פיצל 
האט פארבלאנדזשעט צו די גרילן 
און איז דארט געווארן ניצול 
פון א הונגערטויט א שטילן. 

פראצעװען איז עס געבארן, 

פײנט געהאט די קעסט אומזיסטע, 

איז זי זייער גין געווארן 
בײ די גרילן א מיניסטער. 

אפגעלעבט אזוי א זומער 
אין עשירות, און א צווײטן — 
ביז — א בענקענדיקער קומער 
האט אין הארץ גענומען װיי טאן, 

האט צערודערט די געפילן 
און איר רו גענומען שפאלטן, 
און זי האט ניט אויסגעהאלטן, 
און פארלאזט דאס לאנד פון גרילן. 

וואכן איז זי אפגעקראכן 
איבער שטיינער, איבער קרומע, 

איבער זאמדן, איבער מאכן — 

ביז זי איז אהיימגעקומען. 

אויסדערציילט פון אלע וװנדערס 
האט זי יעדן פרײנד און שכן *, 
און א יעדערער באזונדער 
האט געפרעגט איר: — היתכן ח 



ביסט צעדרייט, משוגע ביסטו, 
צי א שיכורע פון־ משקהז 
בי_י די גרילן א מיכיסטער — 
קומסטו ווערן א מוראשקעז 


האט זי בלויז געטאן א שמייכל 
און געענטפערט די באקאנטע: 
— אין מרחקים קריגט מען ע\כל 
און מען קומט צו דער מסקנתא ־- 
איידער זיין אין פרעמד אין וויסטער, 
א גביר און א מיניסטער, — 
בעסער זײן א הארעפאשניק 
אין דעם אייגענעם מוראשניק. 



בין און װארעם 


אקערשט זון געײען — און איצטער 
טאנצט א רעגן, א צעשפריצטער. 
האפלט, טראפלט, בלענדט און בלעזלט 
איבער גריבער גרין צעבלעזלט, 
איבער בייטן פול מיט קײײטן, 
אויף די בלעטלעך, לעם די שפראצלען... 
אלע ברואימלעך און שרצלעך 
האבן אײנגעגראבן זיך אין שפאלטן, 
אונטער היי און שטרוי באהאלטן — 
אט געווען און ניט געווארן. 

בלויז נאר צוויי — א בין און ווארעם 
זיצן אויפן בירנבוים, 
דעם צעשפרייטן שירעמבוים. 
שטאט א דעכעלע — א בלעטל, 
און מען פשטלט אויס א פשטל: 
— אמת, ז$גט דער ווארעם, זיכער: 
ביסט א פליער, איך — א קריכער. 
דו פליסט פון דער רויז צום בינשטאק, 
איך קריך פונעם גרוב צום רינשטאק. 
נאר דער העלד, א וואס דו ביסט, 
וואלט איך מיר מיט דיר פארגליכן, 
אז אוײ נאר דו דערפליסט, 
וועל איך, ײערעמל, דערקריכן. 

זאגט די בין: פון מײנעט וועגן 
קריך ארויף כאטש אויפן הימל. 

ס׳האט געענדיקט זיך דער רעגן, 

און עס ווארט אויף מיר א בלימל... 

כ׳ײאלט דעם משל נאך פארצױגן, 
נאר עס ײױנט לעם מיר א שכן. — 
וײ א בין איז ניט דערפלױגן, 
איז דער ײארעם שױן דערקראכן... 

דער הײליקער הונגער. 193 

שלום־פאנען. 194 

די רויטע רעליגיע פון האם. 195 

ז. משלים 


199 

♦ 

. 

. 

. 

♦ 



א פלאטערל . . 

200 

. 

• 






אן אנטענע . . . 

202 








צײן און צרנג . . 

204 








א שוגדלן . . . 

206 








בײמער . . . . 

207 








א טיש . . . . 

209 








די פעדער . . . 

211 








פען און בלײער . 

212 




♦ 




א גאלדךפען . . 

213 

♦ 



♦ 



א משל מיט אן עכברושל 

215 

♦ 



♦ 



♦ 

מעסער און צװײג . 

217 

♦ 






. 

די שטריק . . . 

219 








בלאזזאק און קוילן . 

220 








שװעבעלעך . . . 

222 








א הענדל . . . 

224 








האקט א טשײניק . 

225 








רב פלאקן . . . 

227 








א משל מיט א פראשל 

229 








האמער און גלעקל . 

230 






♦ 


קרױט . . . . 

232 






♦ 


א ברונעם . . . 

233 






• 


רב האז . . . 

235 








כרײן .... 

236 








עפל . . . . 

238 








כרײן .... 

240 








א מוראשקע . . 

242 

♦ 



♦ 




בין און װארעם . 

דער מחבר דאנקט 

דעם ילדישן קאנגרעס אין קאנאדע, 

די פארוואלטוגג פון זי_ין בוך־קאמיטעט־ יאםל זאלצבערג, 

ראובן מאדײסקער, מרים רײנהארץ — פאר זײער מאטעריע־ 

לער און מאראלישער הילף, 

און די פרײנד ־ ג. אבראמאװיטש, צ. ארזשעך, ק. בערגער, 

ז. ל. גרודא, ל. גרין, ל. גרויםדארף, ה. דערלאכטער, 

דער פרויען־גרופע ״מסדה״ און דעם לײען־קרײז ״חי״ — 

פאר זײערע גרעםערע בי_ישטי_יערונגען, װאם האבן דערמעג־ 

לעכט דאם דערשײנען פון בוך♦ 

א באזונדערן דאנק מײן חבר ױםף קליגמאן פארן העלפן 
קארעגירן דעם כתב־יד• 

